

بر صغیر کی سیرت نگاری میں فقہ السیرۃ کا اسلوب

(ایک تجزیاتی مطالعہ)

حافظ محمد نعیم *

اسلام کے دینی ادب کے حوالے سے بر صغیر کی تاریخ پر اگر ایک نظر ڈالی جائے تو یہ حقیقت روز روشن کی طرح عیاں ہوتی ہے کہ اس خطہ ارض نے مختلف اسلامی علوم و فنون کی آبیاری اور ان کو بلندی و عروج تک پہنچانے میں کلیدی کردار ادا کیا ہے۔ قرآن، حدیث، فقہ، سیرت، فلسفہ، علم الکلام، منطق، مقابل ادیان، اسلامی تاریخ غرض یہ کہ کوئی پہلو بھی ایسا نہیں جس کو بر صغیر کے اہل علم و دانش کی طرف سے بھرپور توجہ نہ ملی ہو اور پھر یہ کہ یہ دینی ادب کسی ایک زبان کے اہل علم و تحقیق تک محدود نہیں بلکہ بر صغیر میں بولی جانے والی تمام اہم زبانوں میں علوم اسلامیہ کے حوالے سے نمایاں کام ہوا ہے جس کا اعتراف اور انشاندہی بہت سے محققین نے کی ہے۔ (۱)

بر صغیر کی علمی روایت و دینی ادب میں علوم و فنون کی مختلف اصناف میں سے جس صنف نے بھرپور توجہ حاصل کی وہ سیرت نگاری ہے مذکورہ صنف کی روایت بر صغیر میں بہت پختہ اور قدیم ہے جس میں عقیدت و محبت کا عصر بھی ہمیشہ شامل رہا ہے۔ ذخیرہ ادب سیرت میں اس خطہ زمین کی کاؤشیں ایک ایسے منارہ نور کی حیثیت رکھتی ہیں جس کی روشنی سے پوری دنیا منور ہوئی۔ نظم و نثر سمیت علم و ادب کی تمام اصناف میں تذکار پیغمبر سیرت نگاران بر صغیر کا طرہ امتیاز ہے۔ بر صغیر کی سیرت نگاری کی تاریخ پر ایک نظر ڈالی جائے تو یہ بات واضح ہوتی ہے کہ ابتدائی نقوش سیرت سے سیرت نگاری کے عہد عروج تک مختلف اسباب و حرکات کے پیش نظر بہت سے اسالیب و منابع اور بحاجات و میلانات سیرت نگاری میں ملتے ہیں جو نہ صرف اپنے اپنے عہد کے سیاسی، معاشری، معاشرتی، تہذیبی، ثقافتی، تمدنی اور مذہبی حالات کے آئینہ دار ہیں بلکہ اپنے لکھنے والوں کے مزاج، دلچسپیوں اور سوچنے کے انداز کا بھی پتہ دیتے ہیں۔

بر صغیر میں وقائع سیرت سے احکام و عبر کا استنباط

بر صغیر میں مختلف اسباب و حرکات کے زیر اثر تشكیل پانے والی سیرت نگاری میں متنوع منابع و اسالیب اختیار کیے گئے جنہیں مؤرخانہ، مؤلفانہ، محدثانہ، متكلمانہ، مناظرانہ، اوپانانہ اور فقیہانہ اسالیب کے تحت تقسیم کیا جا سکتا ہے۔

* اسٹینٹ پروفیسر شعبہ عربی و علوم اسلامیہ، جی۔ سی۔ یونیورسٹی، لاہور، پاکستان۔

مندرجہ بالا منائج سیرت نگاری میں سے مؤخرالذکر اسلوب (فقیہانہ اسلوب) سیرت نگاری کا ایک ایسا اسلوب ہے جس میں سیرت کی محض تاریخی تفصیلات سے اعتناء نہیں کیا جاتا بلکہ وقائع سیرت میں پہاں فقہی احکام، بصائر و حکم اور دروس و عبر وغیرہ کا استخراج کیا جاتا ہے عصر جدید میں مطالعہ سیرت کے اس انداز کو فقہ السیرۃ کا نام دیا گیا ہے۔ (۲)

مولانا عبدالمالک مجاهد کے مطابق:

سیرت نگاری کے مختلف اسالیب میں ایک اسلوب وہ ہے جس میں واقعات سیرت کا احاطہ تو کیا ہی جاتا ہے، اس کے ساتھ واقعات سیرت پر تدبر کرنے کے بعد جواہم نکات اور احکام و مسائل معلوم ہوتے ہیں، سیرت نگاری کے اس منفرد اسلوب میں ان اہم نکات کو بھی مناسب جگہ دی جاتی ہے۔

اصطلاح میں کتاب سیرت کے ایسے طرز نگارش کو فقہ سیرت نگاری کہا جاتا ہے۔ (۳)

فقہ السیرۃ کی اصطلاح کا جہاں تک تعلق ہے تو اس اصطلاح کو لغوی و اصطلاحی ہر دو معنوں میں استعمال کیا جاتا ہے فقہ السیرۃ کا ایک معنی تو نبی کریم ﷺ کے احوال و آثار اور حیات و واقعات سے تعلق رکھنے والے علوم و فنون کا گہرا فہم و ادراک ہے جبکہ اصطلاحی معانی میں اس سے مراد واقعات سیرت سے شرعی احکام، مواعظ و حکم اور دروس و عبر کا استنباط ہے بیسویں و اکیسویں صدی کی کتب سیرت میں بھی یہ لفظ انہی اصطلاحی معنوں (لیعنی واقعات سیرت سے فقہی احکام، مواعظ و حکم، دروس و عبر وغیرہ کے استنباط) کے لیے استعمال کیا گیا ہے۔ اگرچہ متقدِ مین و متاخرین کی امہات کتب سیرت میں باقاعدہ ”فقہ السیرۃ“ کی اصطلاح استعمال نہیں ہوئی (جیسا کہ بیسویں صدی میں اسے باقاعدہ اصطلاح کے طور پر استعمال کیا گیا) لیکن اس کے باوجود واقعات سیرت کے ضمن میں اخذ شدہ احکام کا ایک اچھا خاصاً ذخیرہ ان کتب میں موجود ہے جو عقائد، عبادات، معاملات، اخلاقیات، معاشرت و معیشت اور سیاست و حکمرانی سمیت زندگی کے تمام شعبوں سے تعلق رکھتا ہے۔

متقدِ مین و متاخرین کی کتب سیرت میں یہ استنباط حضور ﷺ کی زندگی کے تمام ادوار (زندگی قبل ازبعثت و رسالت کی دور، زندگی بعد از نبوت و رسالت کی دور اور بعد از نبوت و رسالت مدنی دور) سے کیا گیا ہے۔ ان تینوں ادوار میں سے مدنی دور سے سب سے زیادہ احکام اخذ کیے گئے ہیں اور پھر مدنی دور میں جن امور سے زیادہ احکام کا استنباط کیا گیا ہے ان میں معابرات، معاملات، غزوات و سرایا، مکاتیب و خطوط اور وفود وغیرہ سرفہرست ہیں۔

وقائع سیرت سے استنباط احکام و عبر کے حوالے سے اگر برصغیر کے مختلف ادوار کے تمام زبانوں میں لکھے گئے سیرتی ادب کا جائزہ لیا جائے تو یہاں چند کتب (جو کہ برصغیر کی مجموعی سیرت نگاری کے تناظر میں بہت کم تعداد ہے۔) ایسی ملتی ہیں جن میں مندرجہ بالا اسلوب اختیار کیا گیا ہے۔ ان کتب میں نبی کریم ﷺ کی حیات مقدمہ کی

تاریخی تفصیلات کے پہلو بہ پہلو واقعات سیرت سے استنباط کے درج ذیل اسالیب سامنے آتے ہیں:

- ۱۔ واقعات سیرت سے خالصتاً فقہی احکام کا اخذ و استنباط
 - ۲۔ واقعات سیرت سے دروس و عبر، مصائر و حکم و بصائر و نصائر کا استنباط
 - ۳۔ معاهدات، غزوات، مکتوبات سے فقہی، قانونی، بین الاقوامی اور عسکری و تطبیقی اصول و قوانین اخذ کیے گئے ہیں۔
- اس ضمن میں تمام کتب کا احاطہ تو ممکن نہیں البتہ عربی، فارسی اور اردو کتب سیرت میں سے فقہ السیرۃ کے

حوالے سے درج ذیل کتب خاص اہمیت کی حامل ہیں

شیخ عبدالحق محدث دہلوی	۱۔ مدارج النبوة
محمدوم محمد ہاشم ٹھہری	۲۔ بذل القوة فی حوادث سنی النبوة
حکیم الامامة مولانا اشرف علی تھانوی	۳۔ نشر الطیب فی ذکر النبی الحبیب
مولانا عبدالرؤف داناپوری	۴۔ اصح السیر
مولانا محمد ادریس کانڈھلوی	۵۔ سیرۃ المصطفیٰ
مولانا شاہ محمد جعفر چھلواری	۶۔ پیغمبر انسانیت
پیر محمد کرم شاہ الا Zahri (۲)	۷۔ ضیاء النبی

ذکورہ فہرست کو حتیٰ نہیں قرار دیا جا سکتا چونکہ ان کتب میں فقہ السیرۃ کا اسلوب بہت نمایاں ہے اسی لیے
ان کتب کو تفصیلی تعارف کے لیے منتخب کیا گیا ہے۔

۱۔ مدارج النبوة۔ شیخ عبدالحق محدث دہلوی (۹۵۸-۱۰۵۲ھ)

برصیر کی ابتدائی کتب سیرت میں سے جن کتابوں کا شمار باقاعدہ سیرت نگاری کی صنف میں ہوتا ہے ان میں سے اکثریت ایسی کتابوں کی ہے جن پر سوانحی انداز غالب ہے۔ (۵) خصال و شماں، معجزات و مناقب، فضائل و کمالات اور واقعات سیرت کی محض تاریخی تفصیلات کا بیان ان کا خاصہ ہے۔ البتہ اس (اسلوب کے ساتھ ساتھ فقہ السیرۃ کے) حوالے سے ہمارے سامنے ایک مثال ”مدارج النبوة“، از شیخ عبدالحق محدث دہلوی (۹۵۸-۱۰۵۲ھ) کی صورت میں بزبان فارسی موجود ہے جس کو شیخ محمد اکرام نے برصیر میں سیرت نبوی ﷺ کی پہلی مبسوط کتاب قرار دیا ہے (۶) جبکہ خلیق احمد نظامی لکھتے ہیں کہ

ہندوستان میں مسلمانوں نے جو مذہبی طریق پیدا کیا ہے اس میں مدارج النبوة کو ایک خاص اہمیت حاصل ہے اس سے پہلے کسی ہندی مسلمان نے رسول پاک کی اتنی جامع، مفصل اور مکمل سوانح حیات مرتب نہیں کی۔ (۷)

آغاز کتاب میں عبدالحق محدث دہلوی سبب تالیف کتاب کا ذکر کرتے ہوئے لکھتے ہیں کہ اگرچہ ایک عرصہ

سے دل و روح اور ذوق ایمانی سیرت مبارکہ پر لکھنے کی خواہش رکھتے تھے لیکن جب بعض مغرب و درویشوں کی طرف سے آپ ﷺ کے بلند و ارفع مقام و مرتبہ کی پیچان اور آپ ﷺ کے حوالے سے حق اعتماد میں کمی ہونے لگی اور لوگ جادہ دین سے ہٹنے لگے تو اس صورت حال میں غالفوں کو غفلت سے بیدار کرنے، بے خبروں کو حقیقت حال سے آشنا کرنے، متلاشیاں حق کی طرف رہنمائی کرنے اور عاشقوں کے ذوق و شوق کو برقرار رکھنے کے لیے اس کتاب کی تالیف ضروری ہو گئی۔ (۸)

جباں تک اسلوب فتحہ السیرۃ کا تعلق ہے تو شیخ عبدالحق محدث دہلوی نے مدارج النبوة میں واقعات سیرت کے ضمن میں بہت سی فقہی بحثیں بھی چھڑی ہیں اور سیرت مبارکہ کی تاریخی تفصیلات سے اتنا کرنے کے ساتھ ساتھ ان سے مستنبط ہونے والے بعض احکام و مسائل کو زیر بحث لائے ہیں۔ نیز موضوع نے فائدہ اور تنبیہات کے عنوانات کے تحت اسرار و رموز بھی بیان کیے ہیں پہلے حصہ میں مصنف نے آپ ﷺ کے شہاد و خصائص اور معمولات وغیرہ کے ضمن میں جن مسائل کے حوالے سے فقہی بحثیں کی ہیں ان میں:

خضاب لگانے سے متعلق علماء کی آراء، کھانے میں عیب نکالنے کا جواز، حضور ﷺ پر صلوٰۃ و سلام عرض کرنے کا مسئلہ، بیان طہارت میں علماء کے اختلاف کا ذکر، وضو میں پانی کی مقدار کے حوالے سے بحث، سرکاٹ، کافوں کا منسح، دارہ میں خلال، موزوں پر منسح، مدتنسح خفین، تمیم، جمع بین الصالاتین، نماز جنازہ کے مسائل، غائب پر نماز جنازہ کے احکام جیسے عنوانات شامل ہیں جبکہ دوسرے حصہ، جو کہ باقاعدہ طور پر آپ ﷺ کی زندگی کے واقعات کی زمانی ترتیب پر مشتمل ہے، میں بھی مصنف نے مختلف واقعات کے ذکر کے ضمن میں بہت سے فقہی احکام سے بحث کی ہے اور ان سے متعلق فقہاء کی آراء اور ذاتی مسلک کا اظہار کیا ہے جن میں چند مثالیں درج ذیل ہیں۔

۱۔ غزوہ بنی المصطفیٰ میں صحابہؓ نے جب آپ ﷺ سے عزل کے بارے میں دریافت فرمایا تو آپ ﷺ نے فرمایا کہ ”تم عزل کرو یا نہ کرو جسے پیدا ہونا ہے پیدا ہو کر رہے گا“ (۹) سے صاحب کتاب اس فرمان نبوی ﷺ سے یہ معنی نکالتے ہیں کہ

از بیجا ہم معنی اباحت مفہوم میگر در وہم حرمت و مذهب در فقه آنچنان قرار یافت کہ عزل و رامته جائز ست و در حرجہ جائزہ نیست مگر باذن و در جاریہ منکوحہ مردوی ست کہ جائز نیست مگر باذن مولی (۱۰)
اس سے اباحت کے معنی بھی نکلتے ہیں اور حرمت کے بھی، اور فقه میں مذهب یہ قرار پایا ہے کہ
باندی میں تو عزل جائز ہے مگر حرجہ (بیوی) میں اس کی اجازت کے بغیر جائز نہیں اور منکوحہ باندی
کے بارے میں ہے کہ مولیٰ کی اجازت کے بغیر جائز نہیں ہے۔

- ۲۔ حضرت سعد بن عبادہؓ کی والدہ غزوہ دومۃ الجندل کے سفر میں وفات پائی تھی تو انہوں نے اپنی والدہ کی طرف سے کچھ صدقہ دینے اور اس صدقہ کے ثواب کا اپنی والدہ کو پہنچنے کے بارے میں پوچھا تو آپ ﷺ نے فرمایا کہ صدقہ کا ثواب یقیناً ان کو پہنچے گا۔ مصنف نے اس نکتہ سے ثابت کیا ہے کہ میت کو صدقہ کا ثواب پہنچتا ہے (۱۱)۔
- ۳۔ عکل اور عرینہ کے لوگوں نے اونٹ کا دودھ اور پیشاب حکم نبوی ﷺ کے مطابق پیا اور تندرست ہو گئے۔ مصنف نے یہاں پیشاب پینے کے حوالے سے مختلف فقہاء کے آتوال بیان کیے ہیں جن میں سے ایک یہ ہے کہ وہ نجس و حرام ہے لیکن حضور ﷺ کا فرمانا وحی کے ذریعہ اس قوم کے لیے مخصوص تھا جس سے تندرست ہو کروہ اپنے حال پر آگئے۔ (۱۲)
- ۴۔ صلح حدیبیہ کے حوالے سے مصنف نے علماء کے اختلاف کا ذکر کیا ہے کہ کیا نبی کے سوا عام مسلمانوں کے لیے مشرکوں کے ساتھ ایسی صلح کرنا جائز ہے کہ نہیں (۱۳) کیونکہ صلح حدیبیہ کی شرائط واضح طور پر مسلمانوں کے مفاد کے خلاف تھیں اور قریش کی خواہشات کے مطابق معاهدہ کیا گیا تھا جو مسلمانوں میں اضطراب کا باعث بھی بنا۔
- ۵۔ حضرت خولہ بنت تغلبہؓ اور ان کے شوہراوس بن الصامت بن قیس بن الصامت بن قیس بن اصرم انصاری کے واقعہ نہیں اور کفارہ نہیں میں حضرت اوسؓ کی غربت اور بدحالی کے پیش نظر آپ ﷺ نے ان کو خود کھوڑیں دیں اور فرمایا کہ ان کھوڑوں کو لے جاؤ اور فقراء میں تقسیم کر دو تو انہوں نے عرض کیا یا رسول اللہ میں اپنے سے زیادہ فقیر کسی کو نہیں جانتا اگر حکم ہو تو اپنے اوپر اور اپنے اہل و عیال پر تقسیم کر دو؟ آپ ﷺ فرمایا ایسا ہی کرو۔ مصنف کے مطابق یہاں علماء میں اختلاف ہے کہ اگر صاحب کفارہ فقیر ہو تو کیا اس کے لیے جائز ہے کہ وہ اسے خود پر صرف کر لے اکثر ائمہ کا مذہب ظاہر حدیث پر نظر کرتے ہوئے اسی پر ہے کہ جائز ہے لیکن ہمارے (مصنف کے) نزدیک جائز نہیں حضور ﷺ کا مقصود یہ تھا کہ اب تو تم اسے کھالوآئندہ کفارہ دے دینا۔ (۱۴)
- ۶۔ اسی طرح مصنف نے غزوہ خیبر کے حوالے سے پالتوگدھوں کے گوشت کی حرمت، گھوڑوں کے گوشت کی حرمت، پیاز و ہسن کھانے کا حکم، مکہ مکرمہ میں داخل ہونے کے لیے احرام کے واجب یا واجب نہ ہونے سے متعلق بحث کی ہے۔
- ۷۔ مصنف نے فقہی مسائل کے ساتھ ساتھ بعض مقامات پر دیگر مسائل کے حوالے سے بھی اخذ و استنباط کیا ہے مثلاً ایام مرض میں آپ ﷺ کے حضرت ابو بکر صدیقؓ کو امامت کے لیے خاص فرمانے کے عمل کے بارے میں صاحب مدارج النبؤۃ کی رائے ہے کہ یہ اہل سنت و الجماعت کے لیے آپ (حضرت ابو بکر صدیقؓ) کی تقدیم خلافت کی واضح دلیل ہے۔ (۱۵)

شیخ عبدالحق محدث دہلوی نے مدارج النبوة میں صحابہ، متدرک امام حاکم، المواصب اللد نیہ، تاریخ طبری، فتح الباری، سفر السعادات، جمع الجماع، روضۃ الاحباب اور دیگر بہت سی اہم کتابوں سے استفادہ کیا ہے۔ اختلاف کی صورت میں شاہ صاحب متعدد روایتیں قاری کے سامنے رکھ دیتے ہیں۔ فقہی مسائل میں علماء کی مختلف آراء کا ذکر کرتے ہیں کہیں کہیں اپنی رائے کا ذکر بھی کھل کر کرتے ہیں جیسا کہ مسئلہ ظہار میں مصنف کی ذاتی رائے اور پرگذر چکی ہے۔

۲۔ بذل القوۃ فی حوادث سنی النبوة۔ مخدوم محمد ہاشم ٹھہری (۱۱۰۳-۱۱۷۳ھ)

بر صغیر میں شیخ عبدالحق محدث دہلوی کی مدارج النبوة کے بعد فہرست السیرۃ کے حوالے سے ایک اہم کتاب ”بذل القوۃ فی حوادث سنی النبوة“ بزبان عربی ہے جس کے مصنف مخدوم محمد ہاشم ٹھہری ہیں (۱۶) مخدوم صاحب نے کتاب کو دو حصوں میں تقسیم کیا ہے حصہ اول میں بعثت سے مدینہ ہجرت تک کے تمام واقعات کا تذکرہ ہے اس حصہ میں ایک باب ہے جو کہ تیرہ فصول پر مشتمل ہے۔ حصہ دوم بنی کریم ﷺ کی ہجرت کی ابتداء سے لے کر وصال تک کے واقعات و احوال پر مشتمل ہے یہ حصہ تین مخفف ابواب پر حاوی ہے۔ پہلا باب ۲۹ھ سے تک کے غزوات نبوی ﷺ کا تذکرہ کرتا ہے دوسرے باب میں ۲۷ھ سے لے کر ۲۹ھ تک کے سرایا کا بیان ہے جبکہ حصہ دوم کا باب سوم سنہ اہ کے واقعات سیرت سے سنہ اہ کے واقعات سیرت کو اپنے اندر سموئے ہوئے ہے۔ کتاب کے ان دو حصوں اور مجموعی طور پر چار ابواب (اور یا لیس فصول) میں سیرت مبارکہ کے تمام گوشوں کا احاطہ کیا گیا ہے نیز فقہی احکام و مسائل اور استنباطات کی طرف بھی توجہ دی گئی ہے مثلاً

۱۔ مخدوم ہاشم ٹھہری نے حضرت عائشہ رضی اللہ تعالیٰ عنہا کی حضور ﷺ کے ہاں رخصتی کا تذکرہ کرتے ہوئے لکھا ہے کہ یہ رخصتی ہجرت کے سات ماہ بعد شوال میں ہوئی مصنف نے یہاں شرح النووی سے استفادہ کرتے ہوئے لکھا ہے کہ اس رخصتی عائشہ کی روشنی میں یہ امراب مسنون و مستحب ہے کہ ہر مومن حضور ﷺ کے عمل کی اتباع کرتے ہوئے شوال میں ہی نکاح کرے اور ایسا کرنے سے رافضیوں کی شدید تردید ہوتی ہے جو یہ کہتے ہیں کہ دو عیدوں کے درمیان نکاح اور رخصتی مکروہ ہے۔ (۱۷)

۲۔ شہداء احمد پر نماز جنازہ کے سلسلہ میں احتفاظ اور شوافع کے اختلاف کا تذکرہ کیا گیا ہے۔ مصنف کے مطابق علمائے احناف کے نزدیک شہید کی نماز جنازہ پڑھی جائے گی جبکہ شافعی علماء کا کہنا ہے کہ شہداء کی نماز جنازہ ادا نہیں کی جائے گی۔ (۱۸)

۳۔ حضرت غیب کی قبل از شہادت دور رکعت نماز کو ہر مسلمان قیدی کے لیے سنت فرار دیا گیا ہے۔ لکھتے ہیں کہ یہ نماز ہر اس مسلمان کے لیے سنت ہے جو شہید کرنے کے لیے قیدی بنایا گیا ہو۔ (۱۹)

۴۔ ۹ھ کے واقعات میں عمرۃ القضاء کے تذکرہ میں حضرت میمونہؓ کے ساتھ آپ ﷺ کے نکاح کا تذکرہ کیا گیا ہے اور اس حوالے سے ائمہ شافعی و احناف کے اختلاف کو زیر بحث لایا گیا ہے۔ شافعی حضرات محرم کے لیے نکاح کی ممانعت کی طرف گئے ہیں جبکہ احناف اس کے قائل ہیں (کہ حالت احرام میں) نکاح ہو سکتا ہے مباشرت نہیں) مصنف یہاں احناف کے نقطہ نظر کی تائید کرتے نظر آتے ہیں (۲۰)

۵۔ ۹ھ میں ایک موقع پر آپ ﷺ نے حضرت عبدالرحمن بن عوف کی اقتداء میں نماز پڑھی۔ مصنف نے یہاں یہ نکتہ اخذ کیا ہے کہ افضل مفضول کے پیچھے نماز پڑھ سکتا ہے اور اس میں شیعہ حضرات کا رد ہے جن کے نزدیک معصوم غیر معصوم کی اقتداء میں نماز نہیں پڑھ سکتا (۲۱)

۶۔ ۹ھ کے واقعات کے ضمن میں ہی مصنف نے تذکرہ کیا ہے کہ ایک روز آپ ﷺ نے نماز فجر کے لیے وضو میں موزوں پر مسح کیا لہذا اس میں شیعہ حضرات کا رد ہے جن کا موقف یہ ہے کہ موزوں پر مسح سورہ المائدہ کی آیت سے منسون ہو چکا ہے مصنف کے نزدیک سورہ المائدہ ۹ھ میں نازل ہوئی جبکہ آپ ﷺ نے موزوں پر مسح ۹ھ میں فرمایا تو پھر متقدم سے متاخر کا لئے کس طرح ممکن ہے۔ (۲۲)

۷۔ صاحب بذل القوت نے ۹ھ کے واقعات میں ہی تذکرہ کیا ہے کہ وقف عرفات کے دوران ایک صحابی اپنے اونٹ سے گرے اور وفات پا گئے تو آپ ﷺ نے فرمایا (اسے غسل دو اور کفن پہننا اور) ”اس کا سر اور چہرہ کفن سے نہ ڈھانپو اور نہ ہی اسے خوب سبو لگاؤ“ یہ قیامت کے روز تلبیہ کہتے ہوئے اٹھے گا۔ (۲۳) مخدوم صاحب نے یہاں محرم کے کفن کے حوالے سے احناف اور شافعی حضرات کے اختلاف کا ذکر کیا ہے کہ شافعی حضرات آپ ﷺ کے قول کو عموم پر محمول کرتے ہوئے ہر محرم کے ساتھ ایسا (سر اور چہرہ نہ ڈھانپنے اور خوب سبو لگانے) کرنے کا حکم لگاتے ہیں جبکہ احناف کے نزدیک یہ حکم اس شخص کے لیے خاص تھا۔ مصنف یہاں احناف کے نقطہ نظر کی تائید کرتے ہوئے دلیل پیش کرتے ہیں کہ آپ ﷺ نے یہ نہیں فرمایا کہ محرم کا سر اور چہرہ نہ ڈھانپو اور نہ محرم کو خوب سبو لگاؤ بلکہ آپ ﷺ نے فرمایا اس کا سر اور اس کا چہرہ نہ ڈھانپو اور اسے خوب سبو لگاؤ (لہذا اس روایت کو عموم پر محمول نہیں کیا جائے گا اور ہر محرم کے لیے ایسا نہیں کیا جائے گا۔ (۲۴)

(viii) عبد اللہ بن أبي کی نماز جنازہ پڑھنے کے حوالے سے مصنف نے لکھا ہے کہ اس میں حکمت بالغ تھی اور آپ ﷺ کے اس فعل سے متاثر ہو کر ایک ہزار منافق نے نفاق سے توبہ کر لی اور مخلص مونین بن گئے۔ (۲۵) مخدوم صاحب چونکہ حنفی مذہب سے تعلق رکھتے تھے اس لیے فتحی احکام و مسائل میں احناف کے نقطہ نظر اور دلائل کو ترجیح دیتے نظر آتے ہیں نیز جہاں بھی موقع ملتا ہے دیگر فرقوں (مثلاً شیعہ اور وافض وغیرہ) کا رد بھی کرتے ہیں۔

۳۔ نشر الطیب فی ذکر النبی الحبیب..... مولانا اشرف علی تھانوی (۱۸۲۳ء-۱۹۳۳ء)

مولانا اشرف علی تھانوی کا شمار بر صیریح کے مصلحین میں سے ہوتا ہے۔ بقول سید سلیمان ندوی تھانوی صاحب کی زبان شریعت اور طریقت کی وحدت کی ترجیح تھی آپ کے قلم نے فقہ اور تصوف کو ایک مدت کی ہنگامہ آرائی کے بعد باہم ہم آغوش کیا تھا نصف صدی تک ایک عالم ان کی تعلیم و تربیت اور تزکیہ و ہدایت سے مستفید ہوتا رہا۔ انہوں نے اپنی تحریر و تقریر سے حقائق ایمانی، دقاقيق فقہی، اسرار احسانی اور رموز حکمت ربیٰ کو بر ملا فاش کیا اور اسی لیے دنیا نے ان کو حکیم الامم کہہ کر پکارا اور حقیقت یہ ہے کہ یہ اشرف زمانہ خطاب ان کے لیے عین حقیقت تھا حضرت کی تصانیف اور رسائل کی تعداد آٹھ سو کے قریب ہے (۲۶) اور ”نشر الطیب فی ذکر النبی الحبیب“ ان میں ایک خاص مقام کی حامل ہے جو کہ نبی کریم ﷺ کی سیرت مبارک کے واقعات اور آپ ﷺ کے خصائص و کمالات پر مشتمل ہے۔

جہاں تک اس کتاب کی وجہ تالیف کا تعلق ہے تو تھانوی صاحب کے بہت سے احباب و دوستوں کی خواہش تھی کہ حضور ﷺ کی زندگی کے قبل از نبوت اور بعد از نبوت کے حالات صحیح روایات کی روشنی میں تحریر کر دیئے جائیں تاکہ لوگ شوق و رغبت کے ساتھ اطمینان سے پڑھ سکیں نیز نماز جمعہ میں یا گھر کی مستورات کو سامنے بھاگ کر حالات سیرت سنادیے جائیں نیز مختلف خطوط میں بھی فرمائش کی گئی کہ ان واقعات کے ضمن میں موقع موقع سے مناسب مواعظ و عبر بھی بڑھادیئے جائیں پھر اس کتاب کے زمانہ تالیف کے وقت طاعون اور زلزلہ جیسی آفاتیں ان علاقوں میں موجود تھیں تھانوی صاحب کے نزدیک کیا عجب کہ اللہ تعالیٰ اس رسالہ کی تصنیف اور پڑھنے سے ان آزمائشوں سے نجات دلادے جیسا کہ علماء امت ہمیشہ جناب رسول اللہ ﷺ کی تلاوت و تالیف روایات اور نظم مدائی و مجزوات اور تکثیر سلام و صلوٰۃ سے توسل کرتے رہے۔ (۲۷) کتاب ایک مقدمہ، اکتا لیس فصول اور خاتمه پر مشتمل ہے۔ مقدمہ میں وجہ تالیف و مصادر و مراجع کا تذکرہ ہے تھانوی صاحب نے دوستوں کے حسب فرمائش (تذکرہ سیر و احوال، مناسب لطائف و نکات کا ذکر اور مواعظ و نصائح کے استخراج کی فرمائش کے تحت) کتاب کو تین ابواب میں تقسیم کر کے لکھنا چاہا لیکن طوالت کے باعث ایسا نہ کر سکے۔ (۲۸)

مولانا نے اکتا لیس فصول میں نور محمدی کے بیان سے آغاز کر کے سیرت کے اہم واقعات کو زمانی ترتیب سے بیان کیا ہے نیز آپ ﷺ کے شہاکل، اخلاق و عادات، (۲۹) مجرمات، اسماء شریفہ اور ان کی مختصر تفسیر، خصائص، ماکولات و مشروبات و مرکوبات، اہل و عیال و خدام، آپ ﷺ کے عالم بزرخ میں تشریف رکھنے کے احوال و فضائل، آپ ﷺ کے میدان قیامت کے مخصوص فضائل، جنت میں آپ ﷺ کے مخصوص فضائل، آپ ﷺ کی امت پر شفقت، امت کے ذمہ آپ ﷺ کے حقوق و ادب و احترام، آپ پر درود شریف بھجنے کی فضیلت، بوقت دعاء ذات

مبارکہ سے توسل، زیارت فی المنام اور حضرات صحابہ و اہل بیت و علماء کی محبت و عظمت جیسے موضوعات زیر بحث لائے گئے ہیں جبکہ خاتمه کتاب میں کتاب کی فصل سینتیس، فصل انتالیس اور فصل چالیس سے متعلقہ مضامین بطور ضمیمہ جات شامل کیے گئے ہیں۔

تحانوی صاحب مواعظ و نصائح اور لطائف و نکات کو الگ الگ ابواب میں بیان کرنے کے ارادہ کو عملی جامہ تو نہ پہنا سکے لیکن سیر و احوال کے ضمن میں انہوں نے مواعظ و عبر اور نکات وغیرہ کا تذکرہ ”فائدہ“ یا ”فوائد حکمیہ“ کے عنوان سے کیا ہے تھانوی صاحب نے بہت سے مقامات پر ایسا کیا ہے لیکن خوف طوالت کے پیش نظر تمام مقامات سے صرف نظر کرتے ہوئے صرف واقعہ معراج کے ضمن میں اخذ کردہ احکام و فوائد حکمیہ پر نظر ڈال لی جائے تو کتاب کا اسلوب پوری طرح واضح ہو جاتا ہے۔

(۱) مولانا نے واقعہ معراج کو (جو کہ کتاب کی سب سے تفصیلی فصل ہے اور مصنف نے اسے ”تویر السراج فی ليلة المعراج“ کا نام دیا ہے) پچیس واقعات (روایات و اخبار) کے تحت بیان کیا ہے اور اس سے پچیس (۲۵) ہی فوائد حکمیہ اخذ کیے ہیں جن میں سے اہم درج ذیل ہیں۔

(۱) احادیث معراج میں ذکر ہے کہ حضور ﷺ کا سینہ چاک کیا گیا اس سے ثابت ہوتا ہے کہ مرد کو مرد کے سینہ کی طرف سے دیکھنا درست ہے۔

(۲) برآق کو وہاں پہنچ کر باندھ دیا گیا تو اس سے معلوم ہوا کہ امور میں اختیاط کرنا اور اسباب کا اختیار کرنا خلاف توکل نہیں۔

(۳) جب جبرئیل علیہ السلام سے آسمان کے دروازے پر پوچھا گیا کہ کون ہے تو جبرئیل نے جواب میں اپنا نام بتایا کہ جبرئیل ہوں یوں نہیں کہا کہ ”میں“ اس سے معلوم ہوا کہ اس طرح پوچھنے والے کے جواب میں ادب یہی ہے کہ نام لے کیونکہ صرف ”میں“ کہنا اکثر واقعات پہچانے کے لیے کافی نہیں ہوتا۔

(۴) اس سے گھر میں اجازت طلب کر کے داخل ہونے کا مسئلہ بھی ثابت ہوتا ہے۔

(۵) حضرت ابراہیم بیت المعمور سے کمر لگائے بیٹھے تھے اس سے ثابت ہوتا ہے کہ قبلہ سے سر لگانا اور قبلہ کی طرف پشت پھیر کر بیٹھنا جائز ہے اگرچہ ہمارے لیے ادب یہی ہے کہ بلا ضرورت ایسا نہ کریں۔

(۶) جبرئیل علیہ السلام نے آپ ﷺ کی سواری کی رکاب پکڑی اور میکال علیہ السلام نے آپ ﷺ کی سواری کی لگام تھامی۔ اس سے یہ ثابت ہوا کہ راکب اگر کسی مصلحت سے اپنے خدام سے ایسا کام لے یا کوئی محبت کرنے والا صرف اکرام و محبت سے یہ کام کرے تو اسے قبول کر لینا جائز ہے البتہ تکبیر کے لیے نہ ہو۔

(۷) آپ نے بعض مقامات متبرکہ میں نماز پڑھی۔ اس سے معلوم ہوا کہ مقامات شریفہ میں نماز پڑھنا موجب

- برکت ہے بشرطیکہ اس مقام سے کسی کی تعظیم مقصود نہ ہو۔
- (۸) راستے میں آپ ﷺ کو حضرت ابراہیم و موسیٰ علیہم السلام نے سلام کیا۔ اس سے معلوم ہوا کہ اگر راکب اور عابر کسی جاس و راحل کو نہ دیکھنے کی وجہ سے سلام نہ کر سکے تو اس کے لیے افضل ہے کہ راکب و عابر کو سلام کرے۔
- (۹) آپ ﷺ نے بیت المقدس میں داخل ہو کر نماز پڑھی۔ اس سے تحریۃ المسجد کا مسنون ہوتا ثابت ہوا۔
- (۱۰) آپ ﷺ بیت المقدس میں امام بنائے گئے۔ اس سے ثابت ہوا کہ امامت قوم میں بہتر آدمی کی افضل ہے۔
- (۱۱) آپ ﷺ کو پیاس لگی تو کئی قسم کے مشروبات آپ کے سامنے حاضر کیے گئے۔ اس سے ثابت ہوا کہ کھانے پینے میں وسعت کرنا مہمان کے لیے جائز ہے۔
- (۱۲) فرشتے حضور ﷺ کو دونوں طرف سے گھیرے ہوئے تھے۔ اس سے معلوم ہوا کہ اگر اکرام کے لیے خادم دونوں طرف گھیرے ہوں تو مذموم نہیں۔
- (۱۳) جب آپ ﷺ آسمان پر پہنچ تو فرشتوں اور انبیاء علیہم السلام نے آپ ﷺ کو مرحبا کہا۔ اس سے معلوم ہوا کہ ضیف کے اکرام اور اٹھار فرحت اس کے آنے پر مطلوب ہے۔
- (۱۴) آپ ﷺ نے آسمانوں میں خود انبیاء علیہم السلام کو سلام کیا۔ اس سے پتہ چلا کہ آنے والا بیٹھنے والے کو سلام کرے اگرچہ آنے والا افضل ہو۔
- (۱۵) حضرت موسیٰ نے آپ ﷺ کو مشورہ دیا کہ تخفیف عدد صلوٰۃ کی درخواست کیجئے۔ اس سے معلوم ہوا کہ نیک مشورہ دینا اور خیر خواہی کرنا امر مطلوب ہے گو جس کو مشورہ دیا جائے وہ اپنے سے رتبہ میں بڑا ہی کیوں نہ ہو۔ (۳۰)
- مندرجہ بالائیات تھانوی صاحب کی حکمت، بصیرت اور فقیہانہ مزاج کے آئینہ دار ہیں اور فقہ السیرۃ کی عمدہ مثال ہیں مصنف نے مقدمہ کتاب میں مصادر و مراجع کا بھی تذکرہ کیا ہے جن سے اس کتاب میں استفادہ کیا گیا ہے مصادر و مراجع میں مشکوٰۃ، صحاح ستہ، شماکل ترمذی، مawahib الدینی، زاد المعاو، سیرۃ ابن ہشام، الشمامۃ الع عبریہ فی مولد خیر البریّ، تاریخ حبیب اللہ، قصیدہ بردہ اور الروض النظیف وغیرہ شامل ہیں۔ مولانا نے بعض مقامات پر قصیدہ بردہ اور الروض النظیف سے اشعار بھی نقل کیے ہیں اور مقدمہ کتاب میں لکھا ہے کہ ”بعض بعض مقام پر شوق میں اشعار لکھ دیئے ہیں اگر مستورات کے مجمع میں پڑھنے کا اتفاق ہو تو اشعار چھوڑ دیئے جاویں۔“ (۳۱)
- ۲۔ اصح السیرۃ: مولانا حکیم ابوالبرکات عبدالرؤف داناپوری (۱۸۷۳ء۔ ۱۹۳۸ء)
- اصح السیر کا شمار بر صغیر کی ایسی کتب سیرت میں ہوتا ہے جن پر بجا طور پر فخر کا اظہار کیا جا سکتا ہے مولانا

عبدالرؤف دانا پوری کی یہ کتاب علم و تحقیق کے تقاضوں کو مدنظر رکھتے ہوئے مستند مصادر و مراجع کی روشنی میں تحریر کی گئی ہے اور سیرت اور فقہ کے حسین امتزاج کی آئینہ دار ہے بقول علامہ سید سلیمان ندوی ”مولانا زمانہ کی ضرورت اور عصری خیالات و افکار سے پوری طرح آگاہ تھے اور ان علماء میں سے تھے جو قدیم علوم و اعقادات فقہ کو جدید خیالات و افکار سے تطبیق دینے کی قدرت رکھتے تھے۔“ (۳۲)

مولانا کے مطابق سیرت پر بہت لکھا گیا، ”لیکن باوجود اس کے اب بھی یہ بہت مشکل کام ہے اور کثرت تصنیف ہی کثرت اختلاف کا باعث ہے جس کی وجہ سے حقائق کی تلاش اہل نظر ہی کر سکتا ہے دوسرا نہیں،“ (۳۳) سیرت رسول ﷺ کے باقاعدہ آغاز سے قبل مولانا نے ایک بہت علمی مقدمہ لکھا جس میں مأخذ سیرت کا تذکرہ کرتے ہوئے اصحاب حدیث اور اصحاب سیرت کی رسول اللہ ﷺ کی ذات مبارکہ سے اعتماد کی نوعیت کو واضح کیا نیز درایت اور عقل، گمراہی عقل اور نصاری کے بعض اعتراضات کا رد کرتے ہوئے قدیم عرب، مختلف تمدنوں اور حکومتوں کا تذکرہ کیا ہے اور پھر باقاعدہ نسب رسول ﷺ سے آغاز کر کے واقعات سیرت کو بیان کیا ہے صاحب اصح سیر نے سیرت کی روایتی ترتیب (سنین کی بنیاد پر واقعات سیرت کا بیان) سے ہٹ کر ترتیب اپنائی ہے اور غزوہ نبوی ﷺ پر خاص توجہ دیتے ہوئے پیش لفظ میں دعویٰ کیا ہے کہ مغازی کی جو ترتیب اس کتاب میں رکھی گئی ہے وہ اصح ترین ہے اور اہل علم اس کتاب میں کتاب المغازی کو جامع، مکمل اور بہترین ترتیب پر پائیں گے (۳۴) مصنف کا یہ دعویٰ کتاب کے عنوان ”اصح السیر“ سے بھی کسی حد تک جھلتا ہے غزوہ کے ضمن میں مولانا نے علامہ شبلی پر سخت تنقید کی ہے اور لکھا ہے کہ علامہ شبلی نے محض عیسائیوں کو مطمئن کرنے کے لیے غزوہ بدر کے حالات میں عجیب و غریب جدت کی اور تمام روایات صحیح کو ترک کر دیا۔ (۳۵) مولانا دانا پوری چونکہ فقہی مزاج رکھتے تھے یہی وجہ ہے کہ اصح سیر میں مباحث نقہ کی ایک اچھی خاصی تعداد موجود ہے موصوف نے واقعات سیرت کے ضمن میں استنباط مسائل کا بھرپور اہتمام کیا ہے مولانا مقدمہ میں لکھتے ہیں:

جن ضروری مسائل کا سیرت کے کسی خاص محل سے خاص تعلق تھا ان کو وہاں بتا دیا ہے اور بعض

معركة الاراء فقہی مسائل پر ایسی جامع، مکمل اور مبسوط بحث لکھ دی ہے کہ اہل انصاف کو انشاء اللہ

اس مسئلہ خاص میں اشتباہ کی ضرورت باقی نہ رہے گی۔ (۳۶)

(i) مولانا نے غزوہ احمد کے واقعات کے بعد شہداء کی تجھیروں تکفین، غسل، کفن اور نماز جنازہ کے متعلق احکام اور فقہاء کے اختلاف کا تذکرہ کیا ہے شہداء احمد پر نماز جنازہ پڑھے جانے یا نہ پڑھے جانے کے حوالے سے مختلف فقہاء کا اختلاف نقل کرنے کے بعد خفیہ نکتہ نظر کی تائید کرتے ہوئے نماز جنازہ پڑھے جانے کی طرف مصنف کا رجحان ہے۔ (۳۷)

- (ii) سچھ میں واقعہ برمونہ کے ضمن میں قوت نازلہ اور قوت فی الغیر کے فقہی احکام کا تذکرہ کرتے ہوئے آئندہ کی آراء نقل کی ہیں اور لکھا ہے۔ کہ اگر تمام روایات کو یکجا کر کے دیکھا جائے تو اختلاف باقی نہیں رہتا۔ (۳۸)
- (iii) عکل اور عرینہ کے لوگوں کو آپ ﷺ نے بوجوہ اونٹ کا دودھ اور پیشاب پینے کا حکم دیا مصنف نے استنباط کیا ہے کہ ماکول الحجم جانور کا پیشاب پینا جائز ہے مولانا نے اس مسئلہ میں فقهاء کے اختلاف کا بھی ذکر کیا ہے بعض کے نزدیک یہ حکم صرف انہیں کم بختوں کے لیے مخصوص تھا۔ (۳۹) علاوه ازیں ان لوگوں نے بعدہ دی کی اور حضور کے رائے کو قتل کر کے اونٹ بھگالے گئے لیکن پکڑے گئے تو حضور ﷺ نے حکم دیا کہ ان کی آنکھوں میں سلامی پھیری جائے اور ہاتھوں اور پیروں کو کاٹ کر رہ کے ریگستان میں چھوڑ دیا جائے مولانا نے اس واقعہ سے استدلال کیا ہے کہ مختلف ذنوب کے لیے متعدد سزاوں کا جمع کرنا جائز ہے نیز اس سے یہ بھی معلوم ہوا کہ محارب کے ہاتھ پر ایک ساتھ قطع کرنا جائز ہے۔
- (iv) غزوہ خیبر کے ضمن میں مصنف نے احکام فتحیہ کے عنوان کے تحت ممنوعات خبر، قال شهر حرام، تحريم لحم الحمر الاحلیۃ، طہارت، متعہ کا حکم اور مخابره وغیرہ سے متعلق فقهاء کی آراء کی روشنی میں بحث کی ہے۔ خاص طور پر تحريم متعہ کے حوالے سے مولانا نے بہت عمدہ بحث کی ہے اور متعہ کی حلت و حرمت کے حوالے سے پائے جانے والے اشکالات میں بہت عمدہ تطبیق دی ہے۔ (۴۰)
- (v) عمرۃ القضاء کے بیان کے بعد نکاح حرم کی بحث لکھی ہے۔ اور جانین کی روایات اور آراء (جواز و عدم جواز) کے بعد لکھا ہے کہ دونوں جانب روایات صحیح موجود ہیں لیکن خود ہمارے فقهاء کہتے ہیں کہ جب اختلاف ہو منع اور جواز میں تو حکم منع پر ہوگا (۴۱)
- (vi) فتح مکہ کے واقعات کے بعد اراضی حرم کا حکم اور متعہ کی بحث کی ہے اور ثابت کیا ہے کہ مکہ عنوة فتح ہوا لیکن اس کے باوجود اراضی مکہ و مکانات مکہ کا حکم مختلف ہے۔
- (vii) حجۃ الوداع کی بحث میں حج و عمرہ میں فرق اور حج کی قسموں کو زیر بحث لایا گیا ہے جو کہ فقہی رنگ سے بھر پور بحث ہے۔ (۴۲)
- (viii) کتب الاموال کے عنوان کے تحت مصنف نے زکوٰۃ کے احکام، غنائم کے احکام، خمس کا مصرف، فی کے اموال کا حکم، جزیہ، ہدایا و تحائف، عشر، اور خراج وغیرہ سے بحث کی ہے۔ (۴۳)
- (ix) کتاب میں حضور ﷺ کے بادشاہوں اور ملوک کے نام خطوط، خدام و موائی اور ازاد دوام مطہرات وغیرہ کا بھی ذکر ہے ازدواج مطہرات کے بیان کے بعد حجاب کی شرعی حیثیت پر بھی بحث کی گئی ہے۔

(x) عام الوفود ۸ ھجری میں ایک وفد صداء سے زیاد بن الحارث الصدائی کی قیادت میں حضور ﷺ کے پاس حاضر ہوا جو سو آدمیوں پر مشتمل تھا۔ یہ زیاد رسول اللہ ﷺ کے ساتھ بعض سفر میں بھی رہے ہیں، کہتے ہیں کہ ایک دفعہ رسول اللہ ﷺ کے ساتھ میں نے شب کے وقت سفر کیا۔ میں قوی آدمی تھا اس لیے اور لوگ تو متفرق ہو جاتے تھے مگر میں برابر ساتھ رہتا تھا، چلتے چلتے صبح کا وقت ہو گیا تو حضور ﷺ نے فرمایا کہ اذان دو۔ میں نے اونٹ ہی پر اذان دی، اور پھر چلتے رہے، ایک جگہ حضور ﷺ اترے اور حاجت ضروری کے لیے گئے، جب واپس آئے تو پوچھا کہ تمہارے پاس پانی ہے میں نے کہا کہ ہاں تھوڑا سا ہے، کہا کہ لا، تو میرے پاس جو کچھ پانی تھا وہ میں نے آپ کے ظرف میں دیدیا، اتنے میں اور اصحاب بھی آگئے، آپ نے اپنی ہتھیلی اس پر رکھی تو میں نے دیکھا کہ آپ کی انگلیوں کے بیچ سے چشمہ کی طرح پانی نکل رہا تھا، پھر آپ نے وضو کیا، اور فرمایا کہ پکار دو کہ جس کو وضو کرنا ہو وہ آکر وضو کر لے، حتیٰ کہ تمام صحابہ نے آکر وضو کیا، اس کے بعد بلاں آئے اور چاہا کہ اقامت کہیں۔ حضور ﷺ نے فرمایا کہ اخذ صدائے نے اذان کہی ہے، اور جو اذان کہے وہی اقامت بھی کہے، تب میں نے اقامت کہی اور رسول اللہ ﷺ نے نماز پڑھائی۔ یہی زیاد بن الحارث الصدائی کہتے ہیں کہ میں رسول اللہ ﷺ سے استدعا کرتا تھا کہ مجھ کو میری قوم کا امیر بنادیجئے، اور تحریر لکھ دیجئے تاکہ صدقہ وصول کر سکوں۔ حضور ﷺ نے مجھ کو امیر بھی بنادیا اور تحریر بھی لکھ کر دیدی، لیکن اس وقت جب آپ نماز سے فارغ ہوئے تو ایک شخص نے کھڑے ہو کر اپنے عامل کی شکایت کی، اس پر حضور ﷺ نے فرمایا کہ: ”مسلمان کے لیے امارت میں خیر نہیں ہے۔“ پھر ایک اور شخص نے کھڑے ہو کر کہا کہ: ”یا رسول اللہ ﷺ مجھ کو صدقہ میں سے کچھ عنایت فرمائے۔“ حضور ﷺ نے فرمایا کہ: ”صدقہ کی تقسیم کو خدا نے نہ اپنے فرشتہ مقرب پر چھوڑا ہے نہ نبی مرسل پر، اس کے آٹھ حصے مقرر کر دیے ہیں اگر تم ان میں سے ہو تو ہم تمہیں دیں، اور اگر تم غنی ہو تو یہ سرکار درد ہے اور پیٹ کی بیماری ہے۔“ میں نے جب یہ دونوں باتیں سنیں تو کہا کہ: ”یا رسول اللہ! یہ آپ کی تحریر حاضر ہے واپس لے لیجئے۔“ حضور ﷺ نے فرمایا کہ: ”کیوں؟“ میں نے کہا کہ: ”آپ نے فرمایا کہ مسلم کے لیے امارت میں خیر نہیں ہے اور میں مسلم ہوں، اور آپ نے فرمایا کہ غنی کے لیے صدقہ صداع راس اور داء بطن ہے اور میں غنی ہوں۔“ حضور ﷺ نے فرمایا کہ: ”ہاں بات وہی ہے جو میں نے کہی ہے اور تحریر واپس لے لی۔“ پھر کہا کہ: ”اچھا اپنی قوم کے کسی اور شخص کو بتاؤ جس کو عامل بناؤ۔“ چنانچہ میں نے ایک شخص کا نام بتادیا اور حضور ﷺ نے اسی کو عامل مقرر کر دیا۔ اس کے بعد میں نے عرض کیا کہ: ”یا رسول اللہ! ہم لوگوں کا ایک کنوں ہے وہ جائزے کے لیے کافی ہے مگر گرمی میں خشک ہو جاتا ہے اس لیے سب لوگ منتشر ہو جاتے ہیں، اسلام بھی ہم لوگوں میں بہت قلیل ہے اور منتشر ہونے میں خطرہ ہے اس لیے ہم لوگوں کے کنوں کے لیے خدا سے

دعا کیجئے، آپ ﷺ نے سات کنکریاں طلب کیں، ان کنکریوں کو اپنے ہاتھ میں لے کر ملا اور پھر دیدیا، اور فرمایا کہ: خدا کا نام لے کر ایک ایک کنکری اس کنوں میں ڈال دیجیو، زیاد صدائی کہتے ہیں کہ میں نے اسی طرح کیا، اور اس کے بعد سے آج تک اس کے پانی کی گہرائی کا ہم کو اندازہ نہ ملا۔ (۲۳)

مولانا لکھتے ہیں کہ اس قصہ سے بعض مسائل پر روشی پڑتی ہے اور بعض فوائد معلوم ہوتے ہیں ان کو اختصار کے ساتھ بیان کرتا ہوں:

- (۱) اس سے معلوم ہوا کہ سواری پر اذان جائز ہے جیسا کہ صدائی نے دی۔
- (۲) اس سے معلوم ہوا کہ فوج جب کوچ کی حالت میں ہو تو یہ جائز ہے کہ ایک مقام پر اذان کی جائے اور اس کے بعد سفر جاری رکھا جائے، اور نماز آگے بڑھ کر کسی مقام میں پڑھی جائے۔
- (۳) اس سے معلوم ہوا کہ سنت یہ ہے کہ جو شخص اذان دے وہی اقامت کہے کیونکہ حضور ﷺ نے حضرت بلاں کو روک دیا اور صدائی نے اذان کی تھی انہیں کو اقامت کے لیے کہا اور یہ بھی فرمایا کہ جو اذان کہے وہی اقامت کہے، مگر اس کے خلاف بھی جائز ہے۔ مند امام احمد میں ایک روایت ہے کہ ایک دفعہ حضرت بلاں نے اذان کی، اور اقامت حضرت عبد اللہ بن زید نے کہی، چونکہ حضرت عبد اللہ بن زید نے خواہش ظاہر کی۔ حضور ﷺ نے ان کو اقامت کہنے کی اجازت دیدی۔ (۲۴)
- (۴) اس سے یہ بھی معلوم ہوا کہ جو شخص امارت کا سوال کرے اس کو امیر بنا جائز ہے۔ زید بن الحارث الصدائیؓ نے اپنی امارت چاہی اور حضور ﷺ نے ان کو امیر بنا دیا۔ اور یہ اس حدیث کے خلاف نہیں ہے جس میں حضور ﷺ نے فرمایا ہے کہ میں ایسے شخص کو اپنا عامل نہیں بناتا جو خود امارت کا خواہشمند ہوتا۔ (۲۵) اس لیے کہ جو شخص اپنے حظف کے لیے امارت چاہے وہ نہیں بنایا جا سکتا، لیکن جو شخص مصالح عامہ اور خدمتِ خلق کے لیے محض نیک نیت سے اس کی خواہش ظاہر کرے وہ یقیناً اس کا مستحق ہے اور امام اس فرق کو دریافت کر سکتا ہے کہ اس کی نیت کیسی ہے۔
- (۵) اس قصہ سے یہ بھی معلوم ہوا کہ ظالم عمال کی شکایت امام تک پہنچانا جائز ہے، کیونکہ نماز سے فارغ ہونے کے بعد ایک شخص نے کھڑے ہو کر اپنے عامل کی شکایت کی، حضور ﷺ نے اس کو منع کیا نہ خوش ظاہر کی۔
- (۶) اس سے یہ بھی معلوم ہوا کہ امارت اور ولایت کا ترک کرنا ایک مومن کے لیے اس کے قبول کرنے سے بہتر ہے، جیسا کہ زیاد صدائیؓ نے کیا۔ اس سے یہ بھی معلوم ہوا کہ صدقہ دینے کے قبل یہ جان لینا چاہیے کہ طالب مصرف صدقہ ہے یا نہیں، حضور ﷺ نے طالب صدقہ سے اسی لیے دریافت کیا، اس قصہ میں ایک مجرہ کا ذکر ہے کہ حضور ﷺ کی انگلیوں سے چشمہ کی طرف (طرح) پانی نکلا، اور تھوڑا سا پانی اتنا زیادہ ہو گیا کہ جیش کے تمام لوگوں

نے اس سے وضو کیا۔ یہ مجرہ حضور ﷺ سے، بہت دفعہ ظاہر ہوا ہے، مختلف مقامات میں اور بہت سے صحابے دیکھا ہے، مگر ہر دفعہ یہ ہوا کہ پہلے سے تھوڑا پانی تھا، یا حضور ﷺ نے تھوڑا پانی کسی سے لے لیا اور اس میں ہاتھ دیا تو وہ اس کی برکت سے بہت زیادہ ہو گیا۔ ایسا کبھی نہیں ہوا کہ جنک برتن سے پانی ظاہر ہوا ہو۔ مولانا شاہ عبدالحق صاحب محدث دہلوی رحمۃ اللہ علیہ اس موقع پر اس کی وجہ بیان کرنے میں ایک عجیب لکھتے ہیں۔ فرماتے ہیں کہ مطلق پانی نہ ہونے کی صورت میں پانی کا پیدا کرنا تخلیق کی صفت ہے، اور وہ صفت خدا کے لیے مخصوص ہے، اور پانی میں زیادتی برکت ہے جو حضور ﷺ سے ظاہر ہوئی۔ واللہ اعلم (۲۷)

فقہی مسائل کے ضمن میں مولانا نے معتدل انداز اختیار کیا ہے بندی مصادر و مراجع سے رجوع کیا ہے۔ خنثی ہونے کے باوجود بعض مقامات پر فرقہ خنثی کی رائے کو ترجیح نہیں دی جیسا کہ زناحِ محروم کے ضمن میں دیکھا جا سکتا ہے۔

۵۔ سیرۃ المصطفیٰ۔ مولانا محمد ادريس کاندھلوی (۱۸۹۹ء-۱۹۷۲ء) :

واقعات سیرت سے فوائد و اطائف، اسرار و حکم، نکات مفیدہ، دروس و عبر، معارف و اطائف اور فقہی احکام و مسائل کے استنباط کے حوالے سے برصغیر کی کتب سیرت میں سیرۃ المصطفیٰ از مولانا محمد ادريس کاندھلوی نمایاں مقام کی حامل ہے مولانا نے احادیث مبارکہ کی بنیاد پر سیرت نگاری کا محدثانہ اسلوب اپنایا ہے اور ان حضرات پر تخفیت تنقید کی ہے جو فلسفہ جدیدہ اور یورپ کے فلاسفروں سے متاثر ہو کر آیات و احادیث کو توڑ مڑوڑ کر فاسدہ اور سائنس کے مطابق کرنا چاہتے ہیں اور مجزات و غزوات نبوی ﷺ کے بیان میں مذکور خواہانہ رویہ و اسلوب اختیار کرتے ہیں (مولانا کا اشارہ سرسید کی طرف ہے نیز شبی نعمانی پر تو مولانا نے کتاب کے کئی مقامات پر باقاعدہ نام لے کر تنقید کی ہے اور ان کے موقف کی کمزوری کو ظاہر کیا ہے)

سیرۃ المصطفیٰ سیرت نبوی ﷺ کے مباحث کے حوالے سے ایک مختینم کتاب ہے کتاب کی تین جلدیں پاکستان کے قیام سے قبل (۱۳۵۸ھ/۱۹۴۱ء میں) شائع ہوئیں جبکہ چوتھی جلد ۱۳۸۵ھ/۱۹۶۶ء میں شائع ہوئی (۲۸) موجودہ دور میں اس کے کئی ایڈیشنز مختلف اداروں سے طبع ہو چکے ہیں۔

مولانا نے کتاب کے آغاز میں ایک عمدہ مقدمہ لکھا ہے جس میں سیرت طیبہ کی ضرورت و اہمیت بیان کی ہے نیز محدثین کی خدمات کا اعتراف کرتے ہوئے ان کو اپنا استاذ قرار دیا ہے اور حضرات محدثین کے اصول و قواعد کی پابندی اور اتباع کو اپنے اوپر لازمی ٹھہرایا ہے نیز مصنف نے بعض ہم عصر سیرت نگاروں کی مغرب، سائنس اور فلسفہ سے مروعہ بیت کو تنقید کا نشانہ بناتے ہوئے ایک ایسی سیرت کی کتاب لکھنے کی بات کی ہے جو تمام قسم کی تاویلات سے پاک ہو۔ (۲۹)

اطائف و معارف اور فقہی احکام و مسائل کے حوالے سے مولانا کی کتاب ممتاز مقام کی حامل ہے مولانا

نے واقعات سیرت سے بہت سے علمی نکات، فوائد لطیفہ اور احکام و مسائل اخذ کیے ہیں۔

(۱) مصنف نے بدء الوجی اور تبادلہ نبوت کے بیان کے بعد فوائد و لطائف کے عنوان کے تحت میں (۲۰) نکات لکھے ہیں جو کہ بہت عمدہ ہیں اور مصنف کی استنباطی صلاحیت کے آئینہ دار ہیں ان میں سے چند اہم اختصار کے ساتھ درج ذیل ہیں۔

(۱) غارہ میں جاتے وقت آپ ﷺ کا تو شہ لے جانا اس کی دلیل ہے کہ کھانے اور پینے کا انتظام تو کل کے منافی نہیں۔ (۵۰)

(۲) غارہ کی خلوت و عزلت میں آپ کبھی کبھی گھر تشریف لاتے اس میں اس طرف اشارہ ہے کہ اصحاب خلوت و عزلت کے لیے انقطاعِ فکی مناسب نہیں اہل و عیال کے حقوق کی رعایت بھی ضروری ہے۔

(۳) جو شخص کسی غاریا پہاڑ میں خلوت اور عزلت کا ارادہ کرے اس کو چاہیے کہ اہل خانہ کو مقام خلوت سے ضرور مطلع کر دے تاکہ ان کو تشویش نہ ہو اور عندِ اضرورت اس کی خبر گیری کر سکیں۔

(۴) حضرت خدیجہ کے تسلی آمیز جواب سے یہ معلوم ہوتا ہے کہ صدرِ رحمی اور مہمانداری اور سخاوت اور ہمدردی کی وجہ سے دنیا میں بھی انسان آفتاؤ سے مامون و مصون رہتا ہے۔ (۵۱)

(۵) حضرت خدیجہ کا آپ کی تسلی کے لیے آپ کے محاسن اور کمالات کا ذکر کرنا اس کی دلیل ہے کہ کسی کے واقعی اور نفسِ الامری محاسن اور کمالات اس کے منہ پر بیان کرنا بشرطیکہ مددوح کا اعجاب اور خود پسندی میں مبتلا ہونے کا اندیشہ نہ ہو صرف جائز ہی نہیں بلکہ مستحسن ہے۔ (۵۲)

(۶) نبی کریم ﷺ کا سب سے پہلے اس واقعہ (نزوں وچی) کا حضرت خدیجہ سے ذکر کرنا اس امر کی دلیل ہے کہ انسان پر اگر کوئی اہم واقعہ پیش آئے تو اگر اس کے اہل خانہ دیندار اور سمجھدار ہوں تو سب سے پہلے ان سے تذکرہ کرے۔ اور بعد میں جو اہل علم اور اہل فہم ہوں ان سے ذکر کرے۔

(۷) حضرت خدیجہ کا اس واقعہ کو سن کر آپ ﷺ کو ورقہ بن نوفل کے پاس لے جانا اس امر کی دلیل ہے کہ جب کوئی نادر واقعہ پیش آئے تو علمائے ربانیین پر پیش کرنا چاہیے۔

(۸) اہل علم کی خدمت میں کسی کے توسط سے حاضر ہونا جائز ہے جیسا کہ نبی کریم ﷺ حضرت خدیجہ کے توسط سے ورقہ بن نوفل کے پاس گئے۔

(۹) چھوٹا اگرچہ مرتباً میں بڑا ہو مگر بڑی عمر والے کے لیے یہ جائز ہے کہ مخاطب میں اپنے سے کم عمر والے کے لیے وہی الفاظ استعمال کرے جو اضافہ کرے لیے کہے جاتے ہیں جیسا کہ ورقہ نے باوجود آپ کو نبی اور رسول

مانے کے آپ ﷺ کو یا ابن اخي کہہ کر خطاب کیا۔

(۱۰) ورقہ بن نوافل کا اس وقت یہ کہنا کہ کاش میں اس وقت قوی اور تو انا ہوتا جبکہ آپ ﷺ کو وطن سے نکالے گئے یا اس کی دلیل ہے کہ انسان کو کسی خیر کی تمنا جائز ہے اگرچہ اس خیر کے حصول کی امید نہ ہو۔

(۱۱) ورقہ کے جواب میں آپ کا یہ فرمانا ”او مخرجي هم“ کیا یہ لوگ مجھ کو مکہ سے نکالیں گے اس سے معلوم ہوتا ہے کہ وطن کی مفارقت حضرات انبیاء پر بھی شاق ہے۔ (۵۳)

(ii) مصنف ایمان ابوطالب کے قائل نہیں (۵۳) ان کی وفات اور فن کے بیان کے بعد مندرجہ ذیل مسائل اخذ کرتے ہیں۔

(۱) جب حضرت علیؓ ابوطالب کے دفن سے فارغ ہوئے تو آنحضرت ﷺ کی خدمت میں حاضر ہوئے تو آپؐ نے ارشاد فرمایا ”اغسل، غسل کرو۔ اسی بنا پر فقهاء اور علماء کا یہ قول ہے کہ کافروں شرک کی تجہیز و تفہین کے بعد غسل کرنا مستحب ہے جیسا کہ اور احادیث میں بھی آیا ہے۔

(۲) اسی حدیث سے ائمہ مجتہدین اور خصوصاً امام ابوحنیفہ اور امام شافعیؓ نے دفن کافر کے جواز پر استدلال کیا ہے۔

(۳) نیز فقهاء نے اس مسئلہ پر استدلال کیا ہے کہ مسلمان کافر کا وارث نہیں ہوتا اس لیے کہ ابوطالب کے چار بیٹے تھے۔ (۱) طالب، (۲) عقیل، (۳) جعفر، (۴) علیؓ - ابوطالب کی میراث فقط طالب اور عقیل کو ملی جو باپ کے طریقہ پر تھے اور علیؓ اور جعفر کو نہیں ملی کہ یہ دونوں مسلمان تھے۔ (۵۵)

(iii) بھارت میں عبداللہ بن اریقط کی رستے کے حوالے سے رہنمائی کے بارے میں مصنف کا لکھنے نظریہ ہے کہ یہ واقعہ ہمیں بتاتا ہے کہ اگر کافر قابلِ اطمینان ہو تو اجرت دے کر اس سے خدمت لینا جائز ہے۔ (۵۶)

(iv) مسجد نبوی کی تعمیر اور تعمیر حجرات برائے ازدواج مطہرات کے ضمن میں مسجد میں نماز جنازہ کی بحث بھی مصنف نے چھپیری ہے اور لکھا ہے کہ ”مسجد نبوی“ کے متصل ایک جگہ مخصوص تھی آپؐ کا مستمر معمول تو یہی تھا کہ آپؐ مسجد میں جنازہ کی نماز نہیں پڑھتے تھے بعض مرتبہ کسی عارض کی وجہ سے آپؐ نے صلوٰۃ جنازہ مسجد میں پڑھی ہے۔ اسی وجہ سے امام ابوحنیفہ اور امام مالک کا نہ ہب یہ ہے کہ مسجد میں نماز جنازہ مکروہ ہے امام شافعیؓ کے نزدیک جائز ہے۔ (۵۷)

(v) مولانا نے غزوہ بدر، غزوہ احد، غزوہ خندق اور صلح حدیبیہ کے واقعات سے بہت سے مسائل اور اسپاں اخذ کیے ہیں۔

(۱) غزوہ بدر کے مقتولین سے آپؐ کے خطاب سے یہ لکھنے اخذ کیا ہے کہ میت بھی سنتی ہے جمہور صحابہ و تابعین کا یہی مسلک ہے۔ (۵۸)

(۲) غزوہ احمد کے تذکرہ میں یماری میں دوا کرنے کا جواز، جنگ میں عورتوں کی شرکت اور اس کا حکم، نماز بجماعت میں عورتوں کی حاضری کی شرائط، صاحب ثروت غیر شادی شدہ عورت کے حج کا حکم اور ہسپتاں میں عورتوں کا غیر مردوں کی تیارداری کرنے کی حرمت جیسے مسائل زیر بحث لائے گئے ہیں۔ (۵۹)

(۳) غزوہ احزاب میں خندق کی کھودائی سے مصنف استدلال کرتے ہیں کہ جہاد میں کفار کے طریقہ جنگ کو اختیار کرنا درست ہے (کیونکہ خندق کھو کر جنگ کرنا اہل فارس کا طریقہ تھا) اور اسی طرح کفار کے ایجاد کردہ آلات حرب کا استعمال بھی درست ہے۔ (۲۰)

(۴) صلح حدیبیہ سے کاندھلوی صاحب نے فوائد و لاتائف اور مسائل و احکام کے عنوان کے تحت سولہ (۱۶) نکات اخذ کیے ہیں جن میں سے چند ایک بطور نمونہ درج ذیل ہیں۔

☆ بادشاہ اسلام اور ذی رائے مسلمان اگر کافروں سے صلح کرنے میں اسلام اور مسلمانوں کا نفع اور مصلحت سمجھیں تو صلح کر لینا جائز ہے ایسی صلح بھی معنی جہاد ہے کیونکہ مقصود جہاد سے کفر اور کافروں کے شرکو دفع کرنا ہے جو معنی اس صلح سے حاصل ہے۔

- عند الضرورت کافروں سے بلا معاوضہ، مال دے کر اور مال لے کر تینوں طرح صلح کرنا جائز ہے۔

- اہل اسلام اور اہل کفر میں جب کسی مدت معینہ کے لیے صلح طے پا جائے تو اس کا لکھ لینا مناسب ہے۔

- عہد نامہ کی و نقلیں ہونی چاہئیں تاکہ ہر فریق کے پاس ایک ایک نسخہ محفوظ رہے۔

- اور ہر ایک نقل پر فریقین کے سر برآ و رده لوگوں کے دستخط ہونے چاہئیں۔

- جو عورت مسلمان ہو کر دار الحرب سے بھرت کر کے دارالاسلام میں چلی آئے تو اس کا نکاح شوہر سے فتح ہو جاتا ہے اور اسی طرح اگر کوئی مرد مسلمان ہو کر دار الحرب سے دارالاسلام میں چلا آئے تو اس کا نکاح اس کا فرہ بیوی سے فتح ہو جاتا ہے۔ (۲۱)

(v) قیصر روم کے نام نامہ مبارک کے متن سے خط لکھنے کے آداب اور شرعی احکام کے حوالے سے دس نکات بیان کیے گئے ہیں (۲۲) جو کہ بہت عمدہ ہیں۔

(vii) کتاب میں عورتوں کی بیعت کے احکام، غنائم خبر کی تقسیم، شہر حرام میں قتال، خبر کی اراضی کی تقسیم، حرمت متعہ، دوران سفر روزہ، صلاۃ الفتح، کافر پر نماز جنازہ جیسے احکام بھی مختلف واقعات کے ضمن میں زیر بحث لائے گئے ہیں۔

(viii) ازدواج مطہرات کے فضائل و مناقب اور تعارف کے مباحث کے دوران جا ب شرعی کی تفصیلات بیان کی گئی ہیں اور جا ب کے فوائد اور بے جا بی کے مفاسد گنوائے گئے ہیں۔ (۲۳)

(ix) آپ ﷺ کے شہائی و خصائیں کے بیان میں لباس نبوی ﷺ کی کیفیت بھی بیان کی گئی ہے یہاں صاحب کتاب نے تشبہ بالکفار کے حوالے سے ایک بحث ”التتبہ علی مافی التشیہ“ کے عنوان سے کی ہے جو بنیادی طور پر اقتضاء الصراط المستقیم ازابن تیمیہ اور التشبہ فی الاسلام ازقاری حافظ محمد طیب کی کتاب سے ماخوذ ہے۔ مصنف نے تشبہ کی تعریف اور حقیقت بیان کی ہے موصوف نے تشبہ بالکفار کا جو حکم لکھا ہے اس کا خلاصہ درج ذیل ہے۔

- (۱) تشبہ بالکفار اعتقدات اور عبادات میں کفر ہے۔
- (۲) تشبہ بالکفار مذہبی رسومات میں حرام ہے
- (۳) معاشرہ اور عادات اور قومی شعائر میں تشبہ مکروہ تحریکی ہے۔
- (۴) ایجادات اور انتظامات اور اسلحہ اور سامان جنگ میں غیر قوموں کے طریقے لے لینا جائز ہے جیسے توپ اور بندوق اور ہوائی جہاز اور موڑ اور مشین گن وغیرہ۔ (۶۳)

مولانا نے مسئلہ خلافت، امامت اور متہ کے حوالے سے اہل تشیع حضرات کے مؤقف کی جا بجا کھل کر تردید کی ہے مصنف نے بنیادی مأخذ و مصادر سے کتاب کو ترتیب دیا ہے فقہی مباحث کے ضمن میں فقہاء کے زیادہ اختلاف نقل کرنے سے گریز کیا ہے بعض مقالات پر کتب فقه کی طرف مراجعت کا مشورہ بھی دیا گیا ہے مولانا عبدالرؤف کی کتاب سیرت اصح السیر سے اگر صرف فقہی مباحث کے حوالے سے سیرۃ المصطفیٰ کا تقابل کیا جائے تو دونوں کتابوں میں فقہی احکام و مسائل اور معارف و لطائف کو کافی بڑی تعداد میں اخذ کیا گیا ہے۔ فقہاء کے اختلاف اور مختلف آراء کا تذکرہ کیا گیا ہے لیکن فقہی مسائل کے بیان میں جس گہرائی اور تحقیقی انداز فکر کا رجحان مولانا دانا پوری کی کتاب میں ملتا ہے کا نحلوی صاحب کی کتاب میں مفقود ہے اور ڈاکٹر انور محمد خالد کا یہ بیان بھی محل نظر ہے کہ مولانا ادریس کا نحلوی نے حکیم صاحب (عبدالرؤف دانا پوری) سے زیادہ فقہی مسائل پر بحث کی ہے (۶۵) دانا پوری صاحب کی کتاب اگرچہ ضخامت کے اعتبار سے کا نحلوی صاحب کی کتاب سے کم ہے لیکن فقہی مسائل، لطائف و فوائد اور دیگر معارف و نکات کے استنباط میں کسی طور کم نہیں۔ دانا پوری صاحب کی صرف کتاب الاموال پر نظر ڈالیں تو فقہی مسائل اور فروع فقہیہ کی بہت بڑی تعداد وہاں موجود ہے باقی کتاب میں بھی استنباط مسائل کسی طرح سے کم نہیں۔ بہر حال سیرۃ المصطفیٰ برصیر کے سیرتی ادب میں بلند مقام کی حامل ہے اور اسلام کی کتب سیرت کی عصر جدید میں نمائندگی کرتی نظر آتی ہے۔

۶۔ پیغمبر انسانیت: مولانا شاہ محمد حضرت پھلواری (۱۹۰۱ء - ۱۹۸۲ء)

برصیر کے سیرتی ادب میں پیغمبر انسانیت کو بدقسمتی سے وہ مقام و مرتبہ نہ مل سکا جس کی یہ کتاب مستحق تھی

اگرچہ یہ کتاب روایتِ انداز میں واقعات سیرت کی ترتیب کو منظر کر کر تصنیف کی گئی ہے مگر مصنف کا اسلوب بیان، تحریز یا اور حکیمانہ استدلال اس کتاب کو دیگر کتب سیرت سے الگ و ممتاز کرتا ہے۔ آغاز میں مولانا حسن شنی ندوی کا بر صغیر کی سیرت نگاری کے حوالے سے ایک مفید علمی مقدمہ ”پاکستان و ہندوستان کے خادمان سیرت“ کے عنوان سے کتاب کا حصہ ہے۔

پیغمبر انسانیت کی خاص بات مصنف کا واقعات سیرت کے بیان کے بعد ”لحہ فکریہ“ کے عنوان کے تحت مفید علمی نکات، دروس و عبر اور اسباب کا استنباط ہے اگرچہ پیشتر مقامات پر ”لحہ فکریہ“ کا عنوان باندھ کر ایسا کیا گیا ہے مگر اس عنوان کے بغیر بھی دوران متن مصنف نے ایسا اسلوب اختیار کیا ہے۔

(i) آپ ﷺ کی ابتدائی دعوت اسلام کے خفیہ ہونے کے نقطہ نظر کے حوالے سے بعض حضرات نے اعتراض کیا ہے اور اسے منصب نبوت و رسالت اور رسولوں کی سنت کے مخالف قرار دیا ہے (۲۲) مصنف نے اس کا بہت عمدہ جواب دیا ہے۔ لکھتے ہیں۔

سارے سیرت نگاروں کا کہنا ہے کہ تبلیغ دین تین سال تک خفیہ خفیہ ہوتی رہی، جس کا مرکز دار رقیم بن ابی ارم تھا۔ اہل اسلام اپنی نمازیں بھی پہاڑی گھاٹیوں میں یا دوسرے پوشیدہ مقامات میں ادا کرتے تھے۔ خفیہ تبلیغ کے متعلق یہ سوال کیا جاسکتا ہے کہ کیا یہ انداز اہل کفر کے خوف یا اہل اسلام کی بزدلی پر منی تھا؟ شجاعت و مردانگی اور حق پرستی کا تو یہ تقاضا ہونا چاہیے تھا کہ اول روز ہی سے اعلان حق کر دیا جاتا اور کسی طاقت سے کوئی خوف نہ ہوتا خواہ نتیجہ کچھ بھی ہوتا۔ ظاہراً تو صورت حال ایسی ہی نظر آتی ہے، لیکن واقعہ یہ ہے کہ یہ انداز خفابنی برخوف نہ تھا بلکہ تقاضاے حکمت تھا۔ زندگی میں بے شمار مراحل ایسے آتے ہیں جب ووقدروں کا باہم ٹکراؤ ہو جاتا ہے اور وہ ایسا موقع ہوتا ہے کہ کسی ایک کو مقدم اور دوسرے کو مورخ کرنا پڑتا ہے اور اس تقدیم و تاخیر میں انسانی عقل و فراست امتحان میں پڑ جاتی ہے۔ انسانی زندگی میں محض خیر و شر ہی کی کشکش نہیں ہوتی بلکہ بسا اوقات دو خیروں یا دو شروں کی کشکش بھی اسی طرح سامنے آ جاتی ہے کہ کسی ایک ہی کو اختیار کرنا پڑتا ہے۔ اس وقت خیر کا تقاضا یہ ہوتا ہے کہ دو شروں میں کم تر کو اور دو خیروں میں افع کو اختیار کر لیا جائے۔ حضور ﷺ کی بصیرت نے ان دو خیروں جرأۃ مندانہ اعلان اور حکیمانہ پوشیدگی میں افع و اصلاح کو اختیار فرمایا۔ اظہار شجاعت کا موقع ہر وقت نہیں ہوتا۔ اگر اس کا بے موقع استعمال ہو تو یہ مردانگی ”تھہر بن جاتی ہے۔ شجاعت و تھہر میں وہی فرق ہے جو رحم اور بزدلی میں، سخاوت اور اسراف میں یا کفایت شعاراتی اور بخل میں ہے۔ (۲۷)

(ii) ہجرت مدینہ میں ایک غیر مسلم کو رازدار اور ہنما بنانے کے حوالے سے مصنف لکھتا ہے کہ عام اصول تو یہی

ہے کہ اپنے خاص معاملات میں غیر مسلموں کو شریک نہ کیا جائے لیکن اگر کسی کے طرزِ عمل اور دوسرے قویِ قرآن سے یہ معلوم ہو جائے کہ یہ وقتِ معین تک رازدار ہے گا اور اس وقت کے بعد اگر افشا بھی ہو جائے تو کوئی نقصان نہیں پہنچے گا تو اس پر اعتماد کرنے میں کوئی قباحت نہیں زندگی میں ایسے مراحل بھی آ سکتے ہیں کہ ایک غیر مسلم کسی معاملے میں مسلمان سے زیادہ رازدار اور قابل اعتماد ثابت ہو۔ (۲۸)

(iii) قباء میں پہنچ کر جب لوگوں نے حضور ﷺ اور حضرت ابو بکر صدیقؓ کو دیکھا تو پہچان نہ سکے کہ پیغمبر کون ہے اور ابو بکر صدیقؓ کون۔ مصنف کے نزدیک اس ایک چھوٹے سے واقعہ سے حضور ﷺ کی زندگی کے ایک بہت بڑے پہلو پر روشنی پڑتی ہے اور وہ یہ ہے کہ حضور ﷺ نے اپنی نشست و برخاست میں، طرز بودماند میں، اپنی معاشی زندگی میں، اپنے لباس و پوشاک میں غرض کسی بات میں بھی اپنے آپ کو افادامت سے نمایاں اور ممتاز رکھنے کی کوشش نہ فرمائی۔ (۲۹)

(iv) قبیلہ بنو حیان کا سردار سفیان بن خالد سنہ ۴ ہجری میں مدینہ پر حملہ کرنے کی تیاری کر رہا تھا حضور نے ایک مختصر سی جماعت عبداللہ بن انبیس کی سرکردگی میں روانہ کی۔ مصنف کے نزدیک اس جماعت کے بھیجنے سے ہمیں سنت نبوی ﷺ میں ایک خاص جنگی قدریہ ملتی ہے کہ دفاع کے صرف یہی معنی نہیں کہ جب دشمن گھر کے اندر گھس جائے اور تلوار کی دھار گردن پر رکھ دے تب دفاع کے لیے اٹھو یہ بھی عین دفاع ہے کہ دشمن کا ہاتھ اٹھتے ہی اسے قلم کر دیا جائے۔ (۷۰)

(v) غزوہ بنو مظلق کے سفر کے لیے ازدواجِ مطہرات میں آپ ﷺ کے قرمع ڈالنے کے حوالے سے قرمع اندازی کے جواز اور عدم جواز پر مصنف نے اچھی گفتگو کی ہے اور لکھا ہے کہ قرمع اندازی صرف وہی ہوتی ہے جہاں ایک نوع کے مختلف افراد میں تساوی ہو اور وجہ ترجیح نظر نہ آتی ہو اگر عقلی یا فتنی وجہ ترجیح موجود ہو تو قرمع اندازی کی ضرورت نہیں۔ (۷۱)

(vi) مصنف نے مال فتح کی تقسیمِ مصرف کا ذکر کرتے ہوئے امام ابوحنیفہ سے اختلاف کیا ہے جن کے مطابق بعد از وصال رسول کا حصہ اور قربابت داران رسول کا حصہ بتایی، مساکین اور اہل اس بیل پر صرف کیا جائے گا لیکن صاحب کتاب کے نزدیک رسول کے بعد جو بھی رسول کے مشن کو چلانے کی ذمے داری لے گا وہی حصہ رسول پانے کا حق دار ہو گا اور اس کے قربابت داروں کے لیے وہی حصہ ہو گا جو قربابت داران رسول کے لیے تھا۔ (۷۲)

(vii) مصنف نے نصبِ حجر اسود، بھرتو جبše، تعمیرِ مسجد نبوی، غزوہ الاحزاب میں خندق کی کھودائی، اور بیثاق مدینہ و صلحِ حدیبیہ جیسے معاهدات سے عمدہ استنباط کیا ہے حضرت فاطمہ کو جہیز دینے کی روایت اور عصر حاضر میں اس

کے حوالے سے غلوپر بھی مصنف نے روشنی ڈالی ہے۔ (۷۳)

(viii) فتح مکہ کے موقع پر سفر مکہ کے لیے جب مسلمان تیاری کر رہے تو حضرت حاطب بن ابی بلتعہؓ نے ایک خفیہ خط قریش کو لکھا جس میں مسلمانوں کی تیاری کی اطلاع تھی خط پکڑا گیا حضرت عمرؓ نے حضرت حاطب کی گردان اڑادینے کی اجازت چاہی لیکن آپ ﷺ نے معاف فرمادیا۔ مصنف نے اس واقعہ سے کچھ قدریں اخذ کی ہیں جو کہ مندرجہ ذیل ہیں۔

(۱) تعزیر و سزا مغض طاہری نوعیت جرم کو دیکھ کر متعین نہیں ہوتی کچھ خارجی احوال و ظروف ایسے بھی ہوتے ہیں جو جرم کی سلیمانی کو ہلکا کر دیتے ہیں یا معمولی جرم کو سلیمانی بنادیتے ہیں۔

(۲) کسی کی پچھلی خدمات کو فراموش نہیں کرنا چاہیے ایک دونغلطیوں سے کسی کی ساری عمر کی نیکیاں انداز نہیں کی جاسکتیں۔

(۳) قاضی کو محض قانون تعزیر ہی پر نظر نہیں رکھنی چاہیے جرم کی خفت و سلیمانی کا پورا لحاظ رکھنے کے علاوہ قاضی کا رہجان تعزیر سے بچانے کی طرف بھی ہونا چاہیے۔ (۷۴)

حوالہ جات کا خاص اہتمام نہیں کیا گیا البتہ ایک مقام پر تحریر سے قبل کے واقعات کے حوالے سے حواشی موجود ہیں جن میں حوالہ جات کی بجائے توضیحات زیادہ ہیں بعض مقامات پر مصنف کا ادبیانہ انداز قاری کے رگ و پے میں اتر جاتا ہے۔ مجموعی طور پر کتاب بہت عمده ہے سیرت کو ایک منفرد انداز میں دیکھنے کی ایک اچھی کوشش ہے مولانا حسن شنی ندوی کے بقول ”اپنی نوعیت کی ایک الگ کتاب ہے اسے جو باقی ممتاز کرتی ہیں ان میں سب سے پہلی بات اس کا مخصوص نقطہ نظر ہے اور وہ یہ ہے کہ آس حضرت ﷺ نے ہر مرحلہ زندگی پر انسانی اقدار کی کتنی محافظت فرمائی ہے آس حضور ﷺ کو زندگی کے نازک ترین مراحل سے گزرنا پڑا ہے لیکن ہر موقعے پر اس نصب اعین کو پیش نظر رکھا کہ انسانیت کا سر بلند رہے۔ (۷۵)

(vii) ضیاءالنبی: پیر محمد کرم شاہ الازھری (۱۹۱۸-۱۹۹۸ء):

ضیاءالنبی آنحضرت ﷺ کی ذات مبارکہ کے حضور ادبی انداز میں عقیدت و محبت کے اظہار کا عمده نمونہ ہے جو محض عقیدت کا رنگ لیے ہوئے ہی نہیں بلکہ تحقیقی علمی انداز میں پیش کیا گیا گلددستہ ہے ضیاءالنبی پیر صاحب نے ایسے دور میں لکھی جب برصغیر میں کتب سیرت کے حوالے سے تصنیف و تالیف کی کثرت اور شاہکار موجود تھے لیکن اس کتاب کا منفرد انداز اس کی مقبولیت کا باعث بنا۔ حضور ﷺ کے ساتھ محبت و عقیدت کتاب کی سطر سترے جملکتی ہے اور ادبی انداز تحریر اس اظہار عقیدت و محبت کو اور ہی رنگ دیتا دکھائی دیتا ہے۔

اصح السیر اور سیرۃ المصطفیٰ کے مقابلے میں ضیاء النبی اگرچہ کہیں خنیم ہے لیکن واقعات سیرت سے مسائل و احکام کے استنباط اور فقہی مباحثت کے حوالے سے اس کتاب میں ویسا اہتمام نہیں کیا گیا جو کہ مذکورہ بالا دونوں کتابوں کا حصہ ہے لیکن اس کے باوجود پیر صاحب نے جہاں ضروری سمجھا فقہی مباحثت کو چھیڑا ہے اور حالات و واقعات میں مضمون فقہی احکام، حکمتیں اور عبر و نصائح کو بیان کیا ہے۔

(i) مصنف نے غزوہ احمد کے تفصیلی حالات (جو کہ جلد سوم کے صفحہ نمبر ۲۵۳ سے ۷۵۵ تک پھیلے ہوئے ہیں) کے بیان کے بعد ”چند توجہ طلب اہم امور“ کے عنوان کے تحت مندرجہ ذیل تین چیزیں بیان کی ہیں۔

(۱) فقہی احکام (۲) زہرہ گداز حالات میں مضمون حکمتیں (۳) شان شہداء

فقہی احکام کے سلسلے میں مصنف نے عزوہ احمد سے فقہائے کرام کے اخذ کردہ دینی مسائل میں سے چند کا تذکرہ کیا ہے جو کہ مندرجہ ذیل ہیں:

(۱) اسلامی مملکت کا سربراہ، جب ایک مرتبہ اعلان جہاد کر دے تو پھر میدان جہاد میں دادشجاعت دیجے بغیر اس اعلان کو واپس لے لینا درست نہیں۔ ورنہ دشمن کی نگاہوں میں مسلمانوں کی قوت و شوکت کا رعب باقی نہیں رہے گا۔ خود ملت اسلامیہ کا اپنے قائد کی قوت فیصلہ پر اعتماد اٹھ جائے گا۔

(۲) سربراہ مملکت کا فرض ہے کہ اعلان جہاد سے پہلے ایک بار نہیں ہزار بار سوچ اور پھر اعلان کرے لیکن اعلان جہاد کے بعد کسی قسم کی کمزوری دکھانا اس کی قوت فیصلہ کا بھرم کھول دے گا۔

(۳) جب دشمن حملہ آور ہو تو اپنے لیے میدان جنگ کا انتخاب کرنا ارباب حکومت کی صواب دید پر موقوف ہے۔ اگر مناسب سمجھیں تو کھلے میدان میں نکل کر دشمن کو دعوت مبارزت دیں اور اگر مناسب سمجھیں تو شہر میں قلعہ بند ہو کر دشمن کے حملوں کو پسپا کریں۔

(۴) میدان جنگ کی طرف جاتے ہوئے وہ ہر راستے کو استعمال کر سکتا ہے کسی علاقہ کا مالک اگر لشکر اسلام کو اپنے علاقہ سے گزرنے کی اجازت نہ دے تب بھی وہ گزر سکتا ہے۔

(۵) نابالغ لڑکے جوش جہاد سے سرشار ہو کر اپنے آپ کو جہاد کے لیے پیش کریں تو جو جنگ کی صعوبتوں کو برداشت کرنے کے قابل ہیں انہیں اجازت دے دے ورنہ انہیں واپس بھیج دے۔

(۶) مسلم خواتین ضرورت کے وقت جہاد میں حصہ لے سکتی ہیں وہ زخمیوں کی مرہم پڑیں، ان کی تیارداری اور مجہدین کو پانی پلانے کے فرائض انجام دے سکتی ہیں۔

(۷) جہاں گھمسان کارن پڑ رہا ہو۔ کوئی مجہد اس میں گھس کر دادشجاعت دے سکتا ہے۔

- (۸) میدانِ جہاد میں جانے سے پہلے انسان اپنے لیے شہادت کی دعا مانگ سکتا ہے۔
- (۹) مسلم مجاہد خود کشی کرے گا تو وہ جہنم کا مستحق ہو گا۔
- (۱۰) شہداء کو وہاں ہی دفن کیا جائے جہاں انہوں نے شہادت پائی ہو۔
- (۱) ایک قبر میں دو دو تین تین شہداء کو دفن کیا جاسکتا ہے۔ جو قرآن کریم کے زیادہ حصہ کا حافظ ہو گا اس کو سب سے آگے رکھا جائے۔ (۷۶)
- (ii) پیر صاحب نے ہر سال میں نافذ ہونے والے شرعی امور کا تذکرہ بھی کیا ہے جیسے تحولی قبلہ، ماہ رمضان کے روزے، صدقہ عید الفطر، نماز عید کی ابتداء، فریضہ زکوٰۃ، قانون قصاص و دیت وغیرہ۔ (۷۷)
- (iii) سفرِ حدیبیہ میں بعض صحابہ نے ذوالحجہ کے مقام پر احرام نہیں باندھا تھا ان میں ایک ابو قادہؓ بھی تھے مقامِ ابواء پر جو صحابہؓ حالتِ احرام میں تھے انہوں نے ایک جنگلی حمار دیکھا چونکہ وہ حالتِ احرام میں تھے، شکار نہیں کر سکتے اور نہ ہی ابو قادہؓ کو، جو کہ جوتی گاٹنے میں مشغول تھے، بتا سکتے تھے ورنہ شکار میں اعانت کے مرتبہ ہوتے اور کفارہ ادا کرنا پڑتا۔ اچانک ابو قادہؓ نے خود ہی سراٹھا کے اسے دیکھ لیا اور اس کو شکار کر لیا ذبح کیا اور پکایا اور دیگر صحابہ کو کھانے کی دعوت دی لیکن انہوں نے تامل کا اظہار کیا حضور ﷺ سے مسئلہ پوچھا تو آپ نے فرمایا کہ اگر تم میں سے کسی نے نہ تو اس جانور کی طرف اشارہ کیا اور نہ ابو قادہؓ کی کوئی مدد کی تو وہ تمہارے لیے حلال ہے آپ ﷺ نے خود بھی شکار کا گوشت تناول فرمایا۔ پیر کرم شاہ صاحب لکھتے ہیں کہ اس سے دو منے معلوم ہو گئے۔
- (۱) محرم کے لیے نہ شکار کرنا جائز ہے اور نہ کسی دوسرے شکاری کی اس سلسلہ میں مدد کرنا جائز ہے۔
- (۲) اگر غیر محرم شکار کر لے اور جس محرم نے اس سلسلہ میں اس کی امداد بھی نہ کی ہو وہ اس شکار کا گوشت کھا سکتا ہے۔ (۷۸)
- (iv) غزوہ خیبر کے ضمن میں گدھوں کے گوشت کی حرمت، خچر کے گوشت کی ممانعت اور جنگلی جانوروں اور درندوں کے گوشت کی حرمت کا تذکرہ کیا گیا ہے۔ (۷۹)
- (v) آپ ﷺ نے خیبر فتح کرنے کے بعد اہل خیبر کو ان کی زمینوں پر کاشتکاری کی اجازت دی اور زرعی پیداوار نصف نصف بانٹنے کا معاملہ کیا۔ شاہ صاحب یہاں لکھتے ہیں کہ سرور عالم ﷺ کے اس طرزِ عمل سے یہ ثابت ہو گیا کہ اپنی زرعی اراضی کا کاشتکاری کے لیے کسی دوسرے شخص کو مزارعہ پر دینا اسلام میں جائز ہے اگر مزارعہ ناجائز ہوئی تو سرور کائنات ہرگز اس کی اجازت نہ دیتے۔ (۸۰)
- (vi) خیبر کے حوالے سے ہی مصنف نے متعہ کی حرمت اور متعہ کے جواز اور عدم جواز کے حوالے سے عمدہ

بحث کی ہے اور یہاں اہل تشیع حضرات کی کتب سے ہی حوالے نقل کرتے ہوئے ان کے حلت متعہ کے موقف کو رد کیا ہے۔ (۸۱)

(vii) اسی طرح اراضی فدک کی تقسیم اور باغ فدک کی شرعی حیثیت کو واضح کیا گیا ہے اور حضرات شیخین پر اہل تشیع حضرات کی طرف سے وارد کیے جانے والے الزامات، کہ انہوں نے حضرت فاطمہ کا حق سلب کیا، کو رد کیا ہے۔ (۸۲)

(viii) جزیہ کی شرائط اور جزیہ پر اعتراضات کا جواب بھی زیر بحث لایا گیا ہے۔ (۸۳)

(ix) غزوہ ذات السالسل میں حضرت ابو بکر صدیقؓ اور حضرت عمر فاروقؓ، حضرت عمر بن العاصؓ کی امارت میں تھے پیر صاحب کے نزدیک اس حدیث سے یہ منسلک بھی طے ہو گیا کہ افضل کی موجودگی میں مفضول کو قائد بنایا جا سکتا ہے کیونکہ عین ممکن ہے کہ مفضول اس خاص مہم کو انجام دینے کے لیے افضل سے زیادہ صلاحیت رکھتا ہو۔ (۸۴)

(x) وفد بلی کے تذکرہ میں، جو کہ مدینہ میں آ کر بطور مہمان ٹھہرا، مصنف نے اخذ کیا ہے کہ مہمان کی ضیافت تین دن تک ہے اس سے زیادہ صدقہ ہے نیز غنم ضالہ (گمشدہ جانور، بکری، اونٹ وغیرہ) کے ملنے اور اس کے شرعی احکام کا استنباط بھی اس وفد کے بیان سے کیا گیا ہے۔ (۸۵)

ضیاء النبی میں قرآن، کتب احادیث، کتب سیرت، کتب تقاضیر اور کتب تاریخ سے بھرپور استفادہ کیا گیا ہے انسائیکلو پیڈیا، کتب ادب و لغت بھی پیر صاحب کی دسترس میں تھیں نیز مستشرقین کی کتب سے براہ راست استفادہ کرتے ہوئے اقتباسات نقل کیے گئے ہیں۔ پیر صاحب کی کتاب سیرت میں کتب تقاضیر کے حوالہ جات بکثرت ہیں جس کی وجہ یہ ہے کہ مصنف صاحب تفسیر ضیاء القرآن بھی ہیں، جو کہ ضیاء النبی سے پہلے لکھی گئی۔ فہمی مباحث کے بیان میں مصنف زیادہ پیچیدہ بحثوں میں نہیں الجھتے، سادہ اور مختصر انداز میں اپنا موقف بیان کرتے ہیں البتہ متعہ کی بحث اور باغ فدک کی بحث میں مصنف نے منفرد انداز اختیار کرتے ہوئے اور قدر طوالت سے کام لیتے ہوئے دلائل کا احاطہ کیا ہے اور اپنے موقف کی کھل کروضاحت کی ہے لہذا یہ بات بڑے وثوق سے کہی جاسکتی ہے کہ بر صغیر کی سیرت نگاری کی تاریخ لکھنے والا مؤرخ ضیاء النبی کو کسی طور بھی نظر انداز نہیں کر سکتا۔

مذکورہ بالا نہ سرت حقیقی نہیں دیگر کتب میں بھی اس اسلوب کی جملکیاں مل سکتی ہیں لیکن ان کتب کے انتخاب کی وجہ ان میں فقہ السیرۃ کے اسلوب اور رجحان کے واضح نظائر موجود ہونا ہے۔ علاوہ ازیں فقہ السیرۃ کے حوالے سے عالم عرب کی جدید کتب سیرت کے اردو و انگریزی زبانوں میں تراجم بھی بر صغیر کے اہل قلم حضرات کی بہت عمدہ کاؤش اور فقہ السیرۃ کے حوالے سے سیرتی ادب میں مفید اضافہ ہے۔ (۸۶)

خلاصة بحث:

برصیر کی سیرت نگاری میں فقہ السیرہ کے رجحان کے مجموعی جائزہ سے مندرجہ ذیل نتائج اخذ کیے جاسکتے ہیں:

(۱) فقیہانہ اسلوب سیرت نگاری (فقہ السیرہ) برصیر کی سیرت نگاری کے اسالیب میں سے ایک اہم اسلوب ہے جس کی جھلک تمام زبانوں (عربی، فارسی اور اردو وغیرہ) میں ملتی ہے۔

(۲) برصیر میں واقعات سیرت سے استخراج احکام و عبر کے ابتدائی نقوش مدارج النبوة از شیخ عبدالحق محدث دہلوی اور بذل القوۃ فی حوادث سنی النبوة از محمدوم ہاشم ٹھٹھوی وغیرہ کی کتب سیرت میں ملتے ہیں۔

(۳) فقہ السیرہ کا اسلوب برصیر کی سیرت نگاری میں اس قدر عام نہیں جتنا کہ عالم عرب کی جدید سیرت نگاری میں، عالم عرب میں خاص فقہ السیرہ کے عنوان سے کتب سامنے آئیں لیکن برصیر میں باقاعدہ عنوان کے تحت ایسی کتب موجود نہیں۔

(۴) فقہ السیرہ کے ضمن میں متعارف کردہ کتب کا منہج و اسلوب مجموعی طور پر ایک دوسرے سے مختلف نہیں۔ البتہ

(i) مدارج النبوة میں فقہی احکام کے پہلو بہ پہلو اٹاف و معارف بھی اخذ کیے گئے ہیں۔

(ii) بذل القوۃ فی حوادث سنی النبوة میں احکام و مسائل میں تقابلی انداز اختیار کرتے ہوئے مسلک شیعہ اور روافض وغیرہ کا رد کیا گیا ہے۔

(iii) اصحاب السیرہ، سیرۃ المصطفیٰ ﷺ اور ضیاء النبی کا زیادہ رجحان فقہی احکام کے استخراج کی طرف ہے۔

(iv) نشر الطیب اور پیغمبر انسانیت کے مؤلفین نے اس باق و نصائح، دورس و عبر اور بصائر و حکم کی طرف زیادہ توجہ کی ہے۔

(۵) تمام مسالک و مکاتب فکر کی کتب سیرت میں فقہ السیرہ کا اسلوب پایا جاتا ہے۔ جس میں اعتدال و توازن کی مثالوں کے ساتھ ساتھ مسلکی رجحان کی طرف جھکاؤ کی جھلک بھی دیکھنے کو ملتی ہے۔

(۶) احکام و مسائل کے بیان و اخذ و استنباط میں سیرت نگاروں کے ذرائع استدلال وہی ہیں جو فقہاء کے ہاں پائے جاتے ہیں۔ قرآن و سنت، روایات سیرت و احادیث، قیاس و جماع اور دیگر ضمیں ذرائع سے اخذ و استنباط میں مدلی گئی ہے۔

(۷) اخذ احکام کے حوالے سے واقعات سیرت کے انتخاب میں سیرت نگار حضرات کسی خاص اصول کے پابند نظر نہیں آتے اس امر کو سیرت نگاروں کی ذاتی وجہ پر اور مزاج کا نتیجہ قرار دیا جا سکتا ہے۔

- (۸) فقہ السیرۃ بنیادی طور پر فقہ الحدیث سے اخذ کردہ فکر و خیال ہے۔ اور کتب احادیث میں روایات سیرت سے اخذ و استنباط احکام اس کے اوپر ایجاد کی ذات اقدس کی تاریخی تفصیلات سے قاری آگاہ ہوتا ہے۔ تو
- (۹) فقہ السیرۃ سے ایک طرف تو آپ ﷺ کی ذات اقدس کی تاریخی تفصیلات سے قاری آگاہ ہوتا ہے۔ تو دوسری طرف عملی زندگی کے لیے اسوہ حسنہ کی روشنی میں ایک لائچ عمل اپنے سامنے پاتا ہے۔ علاوه ازیں واقعی انداز سے اخذ شدہ بتائج و عبر ذہن انسانی پر زیادہ گہرے نقوش چھوڑتے ہیں اس لیے ضرورت اس امر کی ہے کہ عصر حاضر کی سیرت نگاری میں اس اسلوب کو اختیار کیا جائے۔
-

حوالہ جات و حواشی

(۱) اس حوالے سے ڈاکٹر سفیر اختر نے ایک فہرست مرتب کی ہے جو بہت جامع ہے۔ ذیل میں فہرست نقل کی جاتی ہے۔

اردو: نصیر الدین ہاشمی، ”قدیم اردو (دھنی) میں سیرۃ النبی کا ذخیرہ“، دھنی (قدیم اردو) کے چند تحقیقی، مضامین، دلی: آزاد کتاب گھر (۱۹۶۳ء)، صفحات ۵۰-۲۲، انور محمود خالد، اردو نشر میں سیرت رسول، لاہور، اقبال اکادمی پاکستان (۱۹۸۹ء)، محمد مظفر عالم جاوید صدیقی، اردو میں میلاد النبی: تحقیق- تنقید۔ تاریخ، لاہور: فکشن ہاؤس (۱۹۹۸ء)

بلوچی و برآہوائی: انعام الحق کوثر، ”ذکر رسول بلوچی و برآہوئی ادب کے آئینے میں“، فکر و نظر (اسلام آباد)، جولائی تیر ۱۹۹۲ء، صفحات ۹-۱۰۸، سرور کوئین کی مہک۔ بلوچستان میں، کوئٹہ: سیرت اکادمی بلوچستان (۱۹۹۷ء)

پنجابی: وقار اشدری، ”بنگلہ زبان میں سیرت نگاری“، سیارہ (لاہور)، شمارہ ۱۸، مارچ ۱۹۸۳ء

پشتو: سعید اللہ قاضی، ”پشتو میں سیرت کی کتابیں“، الحق (اکوڑہ خنک)، جون ۱۹۷۸ء، صفحات ۳۷-۳۵، جولائی ۱۹۷۸ء، صفحات ۳۵-۳۲، ستمبر ۱۹۷۸ء، صفحات ۳۳-۳۲، دسمبر ۱۹۷۸ء، صفحات ۲۲-۲۱، اکتوبر ۱۹۷۸ء، صفحات ۱۹-۱۸، ستمبر ۱۹۷۸ء

پنجابی: سلیم خان گی، ”پنجابی میں سیرت نگاری“، المعارف (لاہور)، دسمبر ۱۹۸۳ء، صفحات ۱۳-۲۳

سنڌی: غلام مصطفیٰ قاسمی، ”سنڌ میں علم سیرت کی ابتداء اور ارتقاء“، المعارف (لاہور)، دسمبر ۱۹۷۹ء، صفحات ۲۵-۱۲ (مکر اشاعت، جولائی ۱۹۸۵ء۔ اگست ۱۹۸۰ء، صفحات ۲۲۵-۲۳۲)، کریم بخش خالد، ”سیرت النبی ﷺ“ سنڌ کے ادبی سرمائے کا جائزہ، المعارف (لاہور)، اگست ۱۹۸۰ء، صفحات ۱۱-۳، گل حسن لغاری، ”سنڌ میں علم سیرت کا ارتقاء“، المعارف (لاہور)، جنوری ۱۹۸۱ء، صفحات ۳-۱۰، میمن عبدالجید سنڌی، ”آزادی کے بعد سنڌ میں دینی

ادب کی اشاعت۔ سیرت پاک پر کتابیں، درنگارشات سنده، لائزکانہ: سندھی ادبی اکیڈمی (۱۹۹۲ء) صفحات

۱۳۲-۱۰۹

عربی: محمد سین مظہر صدیقی، ”ہندوستان میں عربی سیرت نگاری: آغاز و ارتقاء، تحقیقات اسلامی (علی گڑھ)، اکتوبر۔ دسمبر ۱۹۸۳ء، صفحات ۳۲۹-۳۸۱، محمد صلاح الدین عمری، ”ہندوستان میں عربی سیرت نگاری۔ ایک جائزہ“، تحقیقات اسلامی (علی گڑھ) اپریل۔ جون ۱۹۹۷ء، صفحات ۳۲-۲۸

فارسی: ”رجیم بخش شاہین“، کتاب شناسی فارسی سیرۃ النبی درشبہ قارہ، دانش (اسلام آباد) شمارہ ۱۳، صفحات ۸۲-۹۹ (دیکھیے: سفیر اختر، ڈاکٹر، بر صغیر پاک و ہند میں سیرت نگاری دوسرا صدی۔ بارھویں صدی ہجری) فکر و نظر (اسلام آباد)، شمارہ ۲۵۔ اکتوبر دسمبر ۲۰۰۰ء ص ۶۱

(۲) غازی، محمود احمد (۲۰۱۰ء)، محاضرات سیرت، لاہور، لفیصل ناشران اردو بازار، ۷۰۰، ص ۵۳۲، ۲۰۳

(۳) صلابی، علی محمد، دکتور، سیرت النبی، مترجمین مولانا محمد یوسف بٹ و دیگر، الیاض، مکتبۃ دارالسلام - ۱۴۳۳ھ۔ عرض ناشر، ص ۲۹

(۴) بر صغیر کی سیرت نگاری کا تذکرہ دو کتب کے تذکرہ کے بغیر کبھی بھی مکمل نہیں ہو سکتا ان میں ایک تو علامہ شبی نعمانی کی سیرۃ النبی اور دوسری قاضی سلیمان سلمان منصور پوری کی رحمۃ للعلمین ہے دونوں کتب سیرت النبی علی گیا کے حوالے سے بر صغیر اور عالم عرب میں منتہ حوالہ کے طور پر جانی جاتی ہیں مگر فقہ السیرۃ کے حوالے سے اگر بات کی جائے تو واقعی سیرت نگاری سے دروں و عبر اور فقہی مسائل کا استنباط دونوں کتب میں نہیں کیا گیا اگرچہ علامہ شبی نے روایات سیرت کی تنقیح اور مصادر و مراجع کے حوالے سے ایک بہت ہی عمدہ اور عالمانہ مقدمہ لکھا ہے جسے بعض حضرات نے فقہ السیرۃ کی ہی ایک قسم قرار دیا ہے لیکن چونکہ وہ مقالہ میں فقہ السیرۃ کی تعریف سے خارج ہے اس لیے علامہ کی کتاب کو شامل نہیں کیا گیا قاضی صاحب کی کتاب کو بھی اسی وجہ سے مندرجہ بالا فہرست میں شامل نہیں گیا۔ البتہ اس حوالے سے ایک اہم کتاب سیرت خاتم النبیین از مرزا بشیر احمد قادری ہے کتاب بہت عمدہ اور علمی نکات پر مشتمل ہے اس میں ایک طرف تو سیرت نگاری میں روایت و درایت کے اصول، روایات حدیث و سیرت میں بنیادی فرق اور سیرت نگاری و سوانح نگاری میں فرق جیسے امور سے بحث کی گئی ہے تو دوسری جانب سیرت کی تاریخی تفصیلات کے پہلو بہ پہلو بہت سے فقہی احکام اور اسماق و مصالح زیر بحث لائے گئے ہیں مزرا صاحب بعجه انتقال صرف ۷۰ھ کے واقعات تک کتاب مکمل کر سکے، جو کہ تین حصوں پر مشتمل ہے، ۷۰ھ کے بعد کے واقعات کی ایک جدول فہرست ”سیرت خاتم النبیین کے بقیہ حصے کے مجوزہ عنادوین“ کے تحت کتاب کے آخر میں موجود ہے جو کہ مزرا صاحب کی خود مرتب کردہ ہے جس میں بہت سے فقہی احکام (جن میں پالتو گدھے کا گوشت، درندوں کا گوشت، متغیر، استبراء، بیع، احکام مال غنیمت، ارض حرم اور غیر مسلموں کے ارض حرم میں

رہنے کے احکام، قانون قصاص، قانون لعان، مزائے رحم، عورت کی حکمرانی اور غزوہ حنین سے حاصل شدہ اس باق وغیرہ) کو زیر بحث لانے کا عندیدیہ دیا گیا ہے۔ کتاب اپنے مضامین و مباحث کے اعتبار سے نہایت مفید ہے جونکہ ناکمل ہے اور بہت سے فقہی احکام (جو کہ ”محوزہ عناوین“ کی فہرست میں شامل ہیں) زیر بحث نہیں آئے اس لیے کتاب کو فصیلی تعارف کے لیے منتخب نہیں کیا گیا ڈاکٹر محمود حسن کے مطابق ”منصور پوری کی رحمۃ للعالمین، میں رسول گرامی کی قرآنی سیرت اجاگر کی گئی ہے، شبلی کی سیرت النبی، میں حدیثی صفات کا مفصل بیان ہے، جب کہ زیر مطالعہ کتاب، سیرت خاتم النبین، میں فقہی، منطقی اور کلامی بحثوں پر خصوصی توجہ دی گئی ہے تو یوں کتاب میں اپنی اپنی جگہ قابل مطالعہ ہیں“ (دیکھئے: الہ آبادی، محمود حسن، ڈاکٹر، سیرت خاتم النبین - مرزا شیر احمد قادریانی کی کتاب سیرت کا مطالعہ، تحقیقات اسلامی (علی گڑھ) جلد: ۳۳۔ شمارہ: ۲۔ اکتوبر۔ دسمبر ۲۰۱۲ء ادارہ تحقیق و تصنیف اسلامی علی گڑھ، ص ۲۷) موضوعاتی سیرت نگاری میں ڈاکٹر حمید اللہ (۲۰۰۲ء) کی دو کتابیں ”عہد نبوی کا نظام حکمرانی“ اور ”رسول اکرم ﷺ کی سیاسی زندگی“، فقہ السیرۃ کے ادارتی و انتظامی پہلو سے جبکہ نبی کریم ﷺ کی معاشی زندگی، از پروفیسر ڈاکٹر محمد غفاری فقہ السیرۃ کے معاشی پہلو سے خاصی اہمیت و وقت کی حامل ہیں۔

- (۵) البیتہ ماعین الدین کی معارج النبوة (فارسی) کسی حد تک اس سے مستثنی ہے۔ موصوف نے واقعات سیرت میں کہیں کہیں جبکہ واقعہ معراج میں خاص طور پر بہت سے لطیف اشارات اور بصائر و حکم بیان کیے ہیں۔ (دیکھئے: الہ روی، ماعین الدین (۹۰۷ھ)، معارج النبوة فی مدارج النتوء، بمبئی، مطبع محمدی، ۱۳۰۲ھ/۱۹۰۲ء-۱۹۲۷ھ/۱۹۰۲ء)
 - (۶) محمد اکرم، شیخ، روڈکوثر، لاہور، ادارہ ثقافت اسلامیہ کلب روڈ، ۱۹۹۲ء، ص ۳۸۲
 - (۷) نظامی، خلیق احمد، حیات شیخ عبدالحق محدث دہلوی، لاہور، کتبہ رحمانیہ، ص ۱۹۳
 - (۸) دہلوی، عبدالحق محدث، مدارج النبوة، عجرات، مرکز اہل سنت برکات رضا (سن) ۳/۱
 - (۹) صحيح البخاری، کتاب العتق، باب من ملك من العرب رقيقة فوہب وباع وجامع وفدي وسبى الذرية، رقم المحدث ۲۲۰۳
 - (۱۰) دہلوی، مدارج النبوة، ۱۵۸/۲
 - (۱۱) ايضاً، ۱۸۵/۲
 - (۱۲) ايضاً، ۱۹۵/۲
 - (۱۳) ايضاً، ۲۱۲/۲
 - (۱۴) ايضاً، ۲۳۳/۱، المعجم الكبير ۲۲۷/۲۳
- صاحب کفارہ کے خود محتاج ہونے کی صورت میں کفارہ کی رقم و طعام وغیرہ اپنی ذات و اہل و عیال پر خرچ کرنے ☆

کے حوالے سے فقہاء کے درمیان اختلاف ہے بعض کے نزدیک وہ وقتی طور پر تو ایسا کر سکتا ہے لیکن کفارہ اس کے اوپر قرض ہے اور طاقت و سعیت حاصل ہونے کی صورت میں اس کی ادائیگی ضروری ہے جبکہ بعض کے نزدیک اس کی محتاجی ہی اس سے ادائیگی کفارہ ساقط کر دیتی ہے۔ فقہاء کی آراء کے لیے دیکھئے۔ (شرح صحیح البخاری لابن بطال ۷۸۲)

- (۱۵) دہلوی، مدارج النبوة، ۲۲۳/۲
- (۱۶) محمد ہاشم بن عبدالغفور بن عبد الرحمن بن عبد اللطیف بن خیر الدین السندری البیورائی ثم بھرا مبوی ثم تنوی ۱۱۰۲ھ میں ٹھٹھھے میں پیدا ہوئے۔ محدث، فقیہ، سیرت نگار، ادیب اور شاعر تھے خوفی مذہب سے تعلق رکھتے تھے بہت سی کتب کے مصنف تھے بذل القوۃ ان کی اہم کتاب سیرت ہے۔ ان کے حالات زندگی کے لیے دیکھئے:
- (i) الأعلام۔ ۱۲۹/۷
- (ii) قانع، علی شیر، مقالات الشعراء (فارسی)، مرتب، حسام الدین راشدی ، حیدرآباد سندھ، سندھ ادبی یورڈ۔ ۱۹۵۷ء، ص: ۸۲۱
- (iii) التتوی، محمد ہاشم بن عبدالغفور، (۱۱۱۷ھ) بذل القوۃ فی حوادث سنی النبوة ، حیدرآباد، بحثۃ احیاء الادب السندری، ۱۹۶۶ھ، ص: ۸۹-۸۰
- (۱۷) التتوی، بذل القوۃ فی حوادث سنی النبوة - ص ۱۰۸-۱۰۹ شرح النووی - ۹/۲۰۹، بحثۃ المحافل - ص ۱۳۸
- (۱۸) ايضاً - ص ۱۵۱
- (۱۹) ايضاً - ۱۵۸
- (۲۰) ايضاً، ص - ۱۹۲
- (۲۱) ايضاً، ص - ۲۶
- ☆ امامۃ المفضول اہل تشیع اور اہل سنت کے ہاں اخلاقی امر ہے اہل سنت اس کے جواز کے قائل ہیں جبکہ اہل تشیع میں سے بعض فرقے مفضول کی امامت کو حکمت و مصلحت کے تحت جائز قرار دیتے ہیں جبکہ کچھ فرقے صریحاً اس کا انکار کرتے ہیں۔ اس حوالے سے، نیز امامت اور امام کی شرائط و صفات کے حوالے سے دیکھئے
- (i) الفصل فی الملل والاهواء والنحل - ۱۲۳/۲ - ۱۲۷
- (ii) ابن أبي الحیدر، عز الدین ابن حامد عبدالحمید بن حبۃ اللہ المدائی (۶۵۶ھ)، شرح نهج البلاغة، بیروت، مؤسسة العلم للطبعات - ۱۳۲۵ھ / ۲۰۰۲م - ۱۳۶۱ھ / ۱۴۲۵م
- (iii) باقر مجلسی، الشیخ محمد (۱۱۱۱ھ)، بحار الانوار، بیروت ، الامیرة للطباعة والنشر والتوزيع،

۹۶-۲۵/۱۳۲۹/۵۲۰۰۸

- (۲۲) التوی، بذل القوة فى حوادث سنى النبوة، ۲۷۶
- (۲۳) التوی، بذل القوة - ص ۲۸۲ / صحيح البخارى، كتاب الجنائز، باب كيف يكفن المحرم رقم الحديث، ۱۲۰۸،
- (۲۴) التوی، بذل القوة - ص ۲۸۲، شرح صحيح البخارى لابن بطال - ۲۶۱/۳ / شرح النووى ۱۲۲۸/۸ رزاد المعاد - ۲۸۲/۱
- (۲۵) التوی، بذل القوة - ص ۲۸۲، ص ۲۶۲
- (۲۶) ندوی، سید سلیمان (۱۹۵۳ء)، یاد رفتگاں، کراچی، مجلس نشریات اسلام، ۱۹۸۳ء، ص ۲۵۳-۲۵۲
- (۲۷) تھانوی، اشرف علی، مولانا (۱۹۲۳ء)، نشر الطیب فی ذکر النبی الحبیب ، لاہور۔ مکتبہ رحمانیہ س۔ن۔ ص ۶
- (۲۸) ايضاً، ص ۷-۸
- (۲۹) یہ فضل حضرت مولانا مفتی الہی بخش کانڈھلوی کی کتاب شیم الحبیب کا ترجمہ ہے جس کو مصنف نے بعیینہ اپنی کتاب میں نقل کیا ہے اور مقدمہ میں اعتراض کرتے ہوئے لکھا ہے کہ میر رسالہ اس رسالہ کا ترجمہ ہے جو اس سے زائد ہے اس کا حکم ملحقات میں ہے۔ تھانوی صاحب نے اپنی کتاب کی اکیسویں (۲۱) فضل اس رسالہ کے ترجمہ کے لیے مخصوص کی ہے اور اسے اپنی کتاب سے الگ کرنے کے لیے فضل کی بجائے وصل کا عنوان دیا ہے اور پچیس (۲۵) وصل کے ذریعہ آپ ﷺ کے شامل و اخلاق و عادات کا تذکرہ کیا ہے۔ دیکھیے: نشر الطیب - ص ۱۱۸-۱۲۲
- (۳۰) تھانوی، نشر الطیب فی ذکر النبی الحبیب، ص ۷۷-۸۰
- (۳۱) ايضاً، ص ۸
- (۳۲) ندوی، سید سلیمان، یاد رفتگاں، ص ۳۶۲-۳۶۵
- (۳۳) داناپوری، عبدالرؤوف (۱۹۲۸ء)، اصح السیر، لاہور، ادارہ اسلامیات - ص ۲۰۰۹ء - ص ۲۷
- (۳۴) داناپوری، اصح السیر، ص ۷۷
- (۳۵) ايضاً، ص ۲۷-۲۸
- (۳۶) ايضاً، ص ۲۸
- (۳۷) ايضاً، ص ۱۵۶-۱۶۰
- (۳۸) ايضاً، ص ۱۷۷
- (۳۹) ايضاً، ص ۲۰۰
- (۴۰) ايضاً، ص ۲۳۳

- (۲۱) ايضاً، ص۔ ۲۲۸-۲۳۶
- (۲۲) ايضاً، ص۔ ۲۷۸-۲۸۰
- (۲۳) ايضاً، ص۔ ۳۳۹-۳۲۵
- (۲۴) ايضاً، ص۔ ۳۱۸-۳۱۶ / عيون الاثر۔ ۰
- (۲۵) مستند احمد بن حنبل، رقم المحدث، ۱۲۵۲۳/۲۲
- (۲۶) صحيح البخاری، کتاب الاجارہ، باب استجار الرجل الصالح، رقم المحدث، ۲۱۲۲
- (۲۷) دانا پوری، اصح السیر، ص۔ ۳۱۶-۳۱۹ / زاد المعاذ ۵۸۲/۳ مدارج النبوة، ۱۸۲-۱۸۳
- (۲۸) کاندھلوی، محمد ادریس، مولانا (۱۹۷۲ء)، سیرۃ المصطفیٰ، ترتیب و تدوین، محمد سعد صدیقی، لاہور، مکتبۃ الحسن، (س) ان)، دیباچہ احمد سعد صدیقی، ۲۲۱ رانو محمود خالد، اردو نشر میں سیرت رسول، ص۔ ۲۷۴
- (۲۹) ايضاً، ۱/۳۳-۳۵
- (۳۰) ايضاً، ۱/۲۷۱ / عمدة القاری ۱/۲۲
- (۳۱) ايضاً، ۱/۸۷ / اعمدة القاری ۱/۲۲
- (۳۲) کاندھلوی، سیرۃ المصطفیٰ، ۱/۸۷ / اعمدة القاری ۱/۲۲
- (۳۳) ايضاً، ۱/۱۸۰-۱/۲۷۱ / بہجة النفوس ۸/۱-۲۵ / الروض الانف ۱/۳۵۲ / عمدة القاری ۱/۲۲
- (۳۴) ایمان ابوطالب اہل تسنن اور اہل تشیع حضرات کے درمیان ایک اختلافی امر ہے۔ یہاں مصنف کے عدم ایمان ابوطالب کے نظریہ اور اس سے اخذ شدہ مسائل بیان کرنے کا مقصد محض مصنف کے منح و اسلوب کا بیان ہے موصوف کی رائے سے اتفاق ضروری نہیں۔
- (۳۵) کاندھلوی، سیرۃ المصطفیٰ، ۱/۳۰۹ / ابن عبد البر، یوسف بن عبد اللہ، ابی عمر، الاستذکار، بیروت، دارالكتب العلمیہ، ۱۹۷۵/۱۵، ۲۰۰۷/۳۶۷ / شرح صحیح البخاری لابن بطال ۸/۳۸۰
- (۳۶) ايضاً، ۱/۳۹۹ / عمدة القاری ۱/۲۰
- (۳۷) ايضاً، ۱/۳۶۹ / فتح الباری ۳/۱۹۹
- (۳۸) ايضاً، ۲/۱۱۸
- (۳۹) ايضاً، ۲/۲۵۲-۲۵۹
- (۴۰) ايضاً، ۲/۳۳۹
- (۴۱) کاندھلوی، سیرۃ المصطفیٰ، ايضاً، ۲/۳۹۵-۳۹۵ / الروض الانف ۹/۳۰۰ / فتح الباری ۹/۳۱۸
- (۴۲) ايضاً، ۸/۲۲۳-۲۲۰ / شرح النووی ۱۲/۱۰۸ / فتح الباری ۸/۱۲۵

- (۲۳) ایضاً، ۲۳۶/۳
- (۲۴) ایضاً، ۳۰۷/۳-۳۱۰/۳، ابن تیمیہ، احمد بن عبد الجلیم، أبوالعباس (۷۲۸ھ)، اقتضاء الصراط المستقیم مخالفۃ أصحاب الجحیم، القاهرۃ، مطبعة الشیخ الحمدیۃ، ۱۳۶۹ھ ص ۱۳۱-۲۹۱، ر محمد طیب، قاری، اسلامی تہذیب و تدنی
یعنی التشبیہ فی الاسلام، لاہور، ادارۃ اسلامیات، ۱۹۸۰ء، ص ۳۵-۳۱۸
- (۲۵) انور محمود خالد، اردو نشر میں سیرت رسول، ص ۲۵۱
- (۲۶) اس حوالے سے دیکھیے: خالد مسعود (۲۰۰۳ء)، حیات رسول امی، لاہور، دارالتدکیر، ۲۰۰۳ء، ص ۱۱۰
- (۲۷) پھلواروی، شاہ محمد جعفر، مولانا، پیغمبر انسانیت، لاہور، ادارہ ثقافت اسلامیہ کلب روڈ، ۲۰۰۶ء، ص ۵۲-۵۳
- (۲۸) پیغمبر انسانیت، ص ۱۸۶
- (۲۹) ایضاً، ص ۲۰۳
- (۳۰) ایضاً، ص ۳۳۶
- (۳۱) ایضاً، ص ۳۶۱
- (۳۲) ایضاً، ص ۱۲۵ / بداع الصنائع ۱۲۵/۷
- (۳۳) ایضاً، ص ۳۰۲-۳۰۱
- (۳۴) ایضاً، ص ۳۷۲-۳۷۱
- (۳۵) ایضاً، ص ۱۵
- (۳۶) الازھری، پیر محمد کرم شاہ، (۱۹۹۸ء)، ضیاء النبی لاہور، ضیاء القرآن پبلیکیشنز، ۲۰۱۱ء، ۳/۵۲۷-۵۳۵، ۱۸۲/۳ زاد المعاذ ۱۰
- (۳۷) ایضاً، ۷۶/۲
- (۳۸) الازھری، ضیاء النبی، ۱۳۳/۲، زاد المعاذ ۱۱۵/۲، عمدة القاری ۱۶۲/۱۰
- (۳۹) ایضاً، ۲۲۲-۲۲۳/۲
- (۴۰) ایضاً، ۳۰۲/۳، زاد المعاذ ۳۰۲/۳
- (۴۱) ایضاً، ۲۸۳-۲۶۷/۲
- (۴۲) ایضاً، ۲۹۵-۲۷۳/۲
- (۴۳) ایضاً، ۳۱۷-۳۰۲/۲
- (۴۴) ایضاً، ۷۵/۸، فتح الباری ۳۸۸/۲
- (۴۵) ایضاً، ۷۰۹/۲، ۷۱۰
- (۴۶) اس حوالے سے جن کتب کے ترجم کیے گئے ہیں ان میں:

- (i) السیرة النبویہ - دروس و عبر الدکتور مصطفیٰ السباعی (۱۳۳۳-۱۳۸۴ھ)

(ii) فقه السیرة: محمد الغزالی (۱۹۱۷ء-۱۹۹۶م)

(iii) فقه السیرة: الدکتور محمد سعید رمضان البوطي (۱۹۲۹ء-۲۰۱۳ء)

(iv) السیرة النبویہ الصحیحة الدکتور اکرم ضیاء العمری (پ ۱۹۴۲ء)

(v) المجتمع المدنی فی عهد النبوة الدکتور اکرم ضیاء العمری (پ ۱۹۴۲ء)

(vi) السیرة النبویہ - عرض وقایع و تحلیل احداث محمد محمد الصلاہی (پ ۱۹۶۳ء)

(vii) السیرة النبویہ فی ضوء المصادر الاصلییہ الدکتور مهدی رزق اللہ احمد هذا الحبیب ابوبکر جابر الجزائری

(viii) ان کتب کے (اردو) عنوانات، مترجمین، پبلیشرز، مقام اشاعت اور صفحات بالترتیب درج ذیل ہیں
مصطفیٰ السباعی، الدکتور (۱۳۳۳-۱۳۸۲ھ)، سیرت نبوی، مترجم مزمل حسین فلاحی (علیگ)، لاہور، القمر اٹھر پرائزز، ۱۹۸۹ء صفحات ۲۱۵

(i) محمد الغزالی (۱۹۱۶ء-۱۹۹۶م)، سیرت پیغمبر اسلام، مترجم، ابوسعود اطہر ندوی، لاہور نشریات، لاہور، صفحات ۲۱۵

(ii) البوطي، محمد سعید رمضان (۱۹۲۹ء-۲۰۱۳ء)، دروس سیرت، ڈاکٹر محمد رضی الاسلام ندوی، لاہور، نشریات، ۲۰۰۷ء صفحات ۲۵۲ + ضمیمہ (۲۱)

(v) اکرم ضیاء العمری (پ ۱۹۴۲ء)، سیرت رحمت عالم، مترجم، خدا بخش کلیار، لاہور، نشریات ۲۰۰۷ء، صفحات ۸۵۶

(v) اکرم ضیاء العمری (پ ۱۹۴۲ء-۱۳۶۱ھ)، مدنی معاشرہ (عہد رسالت میں)، مترجم، عذرائیم فاروقی (۲۰۰۴ء)، اسلام آباد، ادارہ تحقیقات اسلامی، بین الاقوامی اسلامی یونیورسٹی۔ صفحات ۵۶

(vi) الصلاہی، محمد محمد (پ ۱۹۲۳ء)، سیرت النبی، مترجم محمد یونس بٹ ودگیر، مکتبہ دارالسلام، ۱۳۳۳ھ، ۳ جلدیں، ۷۶+۸۳۹+۲۳۲

(vii) محمد رزق اللہ احمد، سیرت نبوی، مترجم، حافظ محمد امین، مکتبہ دارالسلام، صفحات ۲ جلدیں ۷۸۷+۷۸۷

(viii) الجزائری، ابوبکر جابر، سیرت حبیب، مترجم، آصف چاوید، لاہور، النور امڑیشنس، ۲۰۱۱ء، صفحات ۲۳۶

